



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ນາຍົກລັດຖະມົນຕີ

ເລກທີ 331 /ນຍ

ນະຄອນຫຼວງວຽງຈັນ, ວັນທີ 27.10.2017.

**ດໍາລັດ**

**ວ່າດ້ວຍທຸລະກິດນໍ້າມັນເຊື້ອໄຟ**

- ອີງຕາມ ກົດໝາຍວ່າດ້ວຍລັດຖະບານ ສະບັບເລກທີ 04/ສພຊ, ລົງວັນທີ 08 ພະຈິກ 2016;
- ອີງຕາມ ກົດໝາຍວ່າດ້ວຍວິສາຫະກິດ ສະບັບເລກທີ 46/ສພຊ, ລົງວັນທີ 26 ທັນວາ 2013;
- ອີງຕາມ ກົດໝາຍວ່າດ້ວຍການປົກປ້ອງຜູ້ຊົມໃຊ້ ສະບັບເລກທີ 02/ສພຊ, ລົງວັນທີ 30 ມິຖຸນາ 2010;
- ອີງຕາມ ໜັງສືສະເໜີຂອງກະຊວງອຸດສາຫະກຳ ແລະ ການຄ້າ ສະບັບເລກທີ 1906/ອດ.ກຄພນ, ລົງວັນທີ 16 ສິງຫາ 2017.

**ນາຍົກລັດຖະມົນຕີ ອອກດໍາລັດ:**

**ພາກທີ 1**

**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ດໍາລັດສະບັບນີ້ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການຄຸ້ມຄອງ ແລະ ຕິດຕາມ ກວດກາ ການດໍາເນີນທຸລະກິດນໍ້າມັນເຊື້ອໄຟ ຢູ່ ສປປ ລາວ ເພື່ອເຮັດໃຫ້ການດໍາເນີນທຸລະກິດດັ່ງກ່າວຖືກຕ້ອງ ແລະ ສອດຄ່ອງກັບກົດໝາຍ ແນໃສ່ປົກປ້ອງສິດ ແລະ ຜົນປະໂຫຍດຂອງລັດ, ຜູ້ດໍາເນີນທຸລະກິດ ແລະ ຜູ້ຊົມໃຊ້ ປະກອບ ສ່ວນເຂົ້າໃນການພັດທະນາເສດຖະກິດ-ສັງຄົມ ຂອງຊາດ.

**ມາດຕາ 2 ທຸລະກິດນໍ້າມັນເຊື້ອໄຟ**

ທຸລະກິດນໍ້າມັນເຊື້ອໄຟ ແມ່ນການດໍາເນີນທຸລະກິດກ່ຽວກັບການນໍາເຂົ້າ, ສົ່ງອອກ, ຜະລິດ, ປຸງແຕ່ງ, ຈໍາໜ່າຍ ພາຍໃນ, ປ້າ ແລະ ການໃຫ້ບໍລິການກ່ຽວກັບນໍ້າມັນເຊື້ອໄຟ.

**ມາດຕາ 3 ການອະທິບາຍຄໍາສັບ**

ຄໍາສັບທີ່ນໍາໃຊ້ໃນດໍາລັດສະບັບນີ້ ມີຄວາມໝາຍ ດັ່ງນີ້:

1. ນໍ້າມັນເຊື້ອໄຟ ໝາຍເຖິງ ຜະລິດຕະພັນນໍ້າມັນ ຄື: ນໍ້າມັນແອັດຊັງ, ນໍ້າມັນກາຊອນ, ນໍ້າມັນກາດເຮືອຍົນ, ນໍ້າມັນກາດໄຕ້, ນໍ້າມັນເຕົ້າ, ນໍ້າມັນເຊື້ອໄຟຊີວະພາບ ແລະ ນໍ້າມັນເຊື້ອໄຟອື່ນ ຕາມການກຳນົດຂອງອົງການຄຸ້ມຄອງ ທຸລະກິດນໍ້າມັນເຊື້ອໄຟ;

2. ນໍ້າມັນເຊື້ອໄຟນອກລະບົບ ໝາຍເຖິງ ນໍ້າມັນເຊື້ອໄຟ ແລະ ນໍ້າມັນດິບ ທີ່ນໍ້າເຂົ້າ, ຜະລິດ, ປຸງແຕ່ງ ຫຼື ຈໍາໜ່າຍ ໂດຍບໍ່ໄດ້ຮັບອະນຸຍາດ ຫຼື ບໍ່ຖືກຕ້ອງຕາມການອະນຸຍາດນໍ້າເຂົ້າ ແລະ ນໍາໃຊ້ບໍ່ຖືກຕ້ອງຕາມເປົ້າໝາຍ, ບໍ່ໄດ້ເສຍພັນທະຕ່າງໆ ຫຼື ບໍ່ໄດ້ແຈ້ງພາສີເປັນລາຍລະອຽດ ຫຼື ເສຍພັນທະບໍ່ຄົບ;

3. ບໍາບໍລິສັດລົງທຶນເອງ ໝາຍເຖິງ ບໍາຂາຍຍ່ອຍນໍ້າມັນເຊື້ອໄຟ ຊຶ່ງແມ່ນບໍລິສັດຈໍາໜ່າຍພາຍໃນ ເປັນຜູ້ລົງທຶນກໍ່ສ້າງ ແລະ ດໍາເນີນການຂາຍຍ່ອຍດ້ວຍຕົນເອງ ໂດຍໄດ້ຂຶ້ນທະບຽນເປັນທຸລະກິດຂາຍຍ່ອຍນໍ້າມັນເຊື້ອໄຟ;

4. ບໍາຕົວແທນ ໝາຍເຖິງ ບໍາຂາຍຍ່ອຍນໍ້າມັນເຊື້ອໄຟ ຊຶ່ງແມ່ນບຸກຄົນ ຫຼື ນິຕິບຸກຄົນ ເປັນຕົວແທນຈໍາໜ່າຍໃຫ້ບໍລິສັດຈໍາໜ່າຍພາຍໃນໃດໜຶ່ງ ໂດຍໄດ້ຂຶ້ນທະບຽນເປັນທຸລະກິດຂາຍຍ່ອຍນໍ້າມັນເຊື້ອໄຟ;

5. ລູກຄ້າຂອງຕົນ ສໍາລັບບໍລິສັດນໍ້າເຂົ້າ ແລະ ສິ່ງອອກນໍ້າມັນເຊື້ອໄຟ ໝາຍເຖິງ ຜູ້ຊື້ນໍ້າມັນເຊື້ອໄຟ ຈາກບໍລິສັດນໍ້າເຂົ້າ-ສິ່ງອອກນໍ້າມັນເຊື້ອໄຟ ທີ່ເປັນໂຄງການສໍາປະທານ ຫຼື ໂຄງການລົງທຶນ ທີ່ລັດຖະບານອະນຸມັດ ຫຼື ບໍລິສັດຈໍາໜ່າຍພາຍໃນ ທີ່ມີສັນຍາຊື້-ຂາຍນໍາກັນ; ລູກຄ້າຂອງຕົນ ສໍາລັບບໍລິສັດຈໍາໜ່າຍພາຍໃນ ໝາຍເຖິງ ຜູ້ຊື້ນໍ້າມັນເຊື້ອໄຟ ຈາກບໍລິສັດຈໍາໜ່າຍພາຍໃນ ທີ່ເປັນໂຄງການທົ່ວໄປ, ບໍລິສັດກໍ່ສ້າງ, ບໍລິສັດຂົນສົ່ງ ທີ່ມີສັນຍາຊື້-ຂາຍນໍາກັນ ຊຶ່ງບໍ່ລວມເອົາໂຄງການສໍາປະທານ ຫຼື ໂຄງການລົງທຶນ ທີ່ລັດຖະບານອະນຸມັດ;

6. ສາງນໍ້າມັນເຊື້ອໄຟ ໝາຍເຖິງ ພື້ນຖານໂຄງລ່າງເກັບຮັກສານໍ້າມັນເຊື້ອໄຟ ຕັ້ງຢູ່ເທິງ ຫຼື ໃຕ້ດິນ ໃນຮູບແບບຖັງ, ມີລະບົບຮັບ, ລະບົບຈ່າຍ, ລະບົບຮັກສາຄວາມປອດໄພ ແລະ ຮັກສາສິ່ງແວດລ້ອມ ທີ່ຖືກຕ້ອງຕາມມາດຕະຖານເຕັກນິກ;

7. ເຄື່ອງໝາຍ ໝາຍເຖິງ ກາໝາຍ ຫຼື ສັນຍາລັກ (Logo) ຂອງທຸລະກິດນໍ້າມັນເຊື້ອໄຟໃດໜຶ່ງ ທີ່ໄດ້ຈົດທະບຽນເຄື່ອງໝາຍການຄ້າ ນໍາຂະແໜງການທີ່ກ່ຽວຂ້ອງ.

8. ລາຄານໍ້າມັນເຊື້ອໄຟຕະຫຼາດໂລກ ແມ່ນລາຄານໍ້າມັນເຊື້ອໄຟທີ່ຊື້-ຂາຍໃນຕະຫຼາດໂລກ ຊຶ່ງເປັນລາຄາອ້າງອີງໃຫ້ແກ່ກະຊວງອຸດສາຫະກໍາ ແລະ ການຄ້າ ກໍານົດລາຄາຂາຍຍົກ-ຂາຍຍ່ອຍພາຍໃນ ແລະ ປະກາດໃຊ້.

**ມາດຕາ 4 ຫຼັກການພື້ນຖານຂອງການດໍາເນີນທຸລະກິດນໍ້າມັນເຊື້ອໄຟ**

ການດໍາເນີນທຸລະກິດນໍ້າມັນເຊື້ອໄຟ ໃຫ້ປະຕິບັດຕາມຫຼັກການພື້ນຖານ ດັ່ງນີ້:

1. ສອດຄ່ອງກັບນະໂຍບາຍ ແລະ ກົດໝາຍ;
2. ຄຸ້ມຄອງ ແລະ ດັດສິມລາຄາ ຕາມກົນໄກຕະຫຼາດ ທີ່ມີການຄຸ້ມຄອງຂອງລັດ;
3. ຄຸ້ມຄອງ ແລະ ດັດສິມ ທຸລະກິດນໍ້າມັນເຊື້ອໄຟ ໃຫ້ເໝາະສົມຕາມສະພາບການພັດທະນາເສດຖະກິດ-ສັງຄົມ ແຕ່ລະໄລຍະ;
4. ປົກປ້ອງສິດ ແລະ ຜົນປະໂຫຍດຂອງລັດ, ຜູ້ດໍາເນີນທຸລະກິດ ແລະ ຜູ້ຊົມໃຊ້;
5. ສອດຄ່ອງ ແລະ ຕອບສະໜອງ ຄວາມຮຽກຮ້ອງຕ້ອງການຂອງການພັດທະນາເສດຖະກິດ-ສັງຄົມຂອງຊາດ;
6. ຮັບປະກັນການສະໜອງນໍ້າມັນເຊື້ອໄຟ ຕາມຄວາມຕ້ອງການ ຕາມແຜນຍຸດທະສາດແຫ່ງຊາດທາງດ້ານພະລັງງານ;
7. ຮັບປະກັນຄວາມໝັ້ນຄົງທາງເສດຖະກິດຂອງຊາດ, ຄວາມປອດໄພຂອງສັງຄົມ ແລະ ສິ່ງແວດລ້ອມ;
8. ສອດຄ່ອງກັບສິນທິສັນຍາ ແລະ ສັນຍາສາກົນ ທີ່ ສປປ ລາວ ເປັນພາຄີ.

**ມາດຕາ 5 ຂອບເຂດການນໍາໃຊ້**

ດໍາລັດສະບັບນີ້ນໍາໃຊ້ສໍາລັບບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ດໍາເນີນທຸລະກິດນໍ້າມັນເຊື້ອໄຟ ຢູ່ ສປປ ລາວ ຍົກເວັ້ນ ທຸລະກິດການຜະລິດ ແລະ ການປຸງແຕ່ງນໍ້າມັນເຊື້ອໄຟ.

## ພາກທີ II

### ການສ້າງຕັ້ງ ແລະ ການເຄື່ອນໄຫວທຸລະກິດນໍ້າມັນເຊື້ອໄຟ

#### ໝວດທີ 1

#### ການສ້າງຕັ້ງທຸລະກິດນໍ້າມັນເຊື້ອໄຟ

ມາດຕາ 6 ຂັ້ນຕອນການສ້າງຕັ້ງ ແລະ ການເຄື່ອນໄຫວທຸລະກິດນໍ້າມັນເຊື້ອໄຟ

ການສ້າງຕັ້ງ ແລະ ເຄື່ອນໄຫວທຸລະກິດນໍ້າມັນເຊື້ອໄຟ ຕ້ອງປະຕິບັດຕາມຂັ້ນຕອນ ດັ່ງນີ້:

1. ແຈ້ງຂຶ້ນທະບຽນວິສາຫະກິດ;
2. ສ້າງບົດປະເມີນຜົນກະທົບສິ່ງແວດລ້ອມ ແລະ ສັງຄົມ ຍົກເວັ້ນທຸລະກິດໃຫ້ເຊົ່າພາຫະນະຂົນສົ່ງ ແລະ ທຸລະກິດໃຫ້ບໍລິການຂົນສົ່ງນໍ້າມັນເຊື້ອໄຟ;
3. ຂໍອະນຸຍາດປຸກສ້າງ ສາງ ຫຼື ປໍ້າ ນໍ້າມັນເຊື້ອໄຟ ຍົກເວັ້ນທຸລະກິດໃຫ້ເຊົ່າພາຫະນະຂົນສົ່ງ ແລະ ທຸລະກິດໃຫ້ບໍລິການຂົນສົ່ງນໍ້າມັນເຊື້ອໄຟ;
4. ຂໍອະນຸຍາດເຄື່ອນໄຫວທຸລະກິດນໍ້າມັນເຊື້ອໄຟ.

ມາດຕາ 7 ເງື່ອນໄຂການຂຶ້ນທະບຽນວິສາຫະກິດນໍ້າມັນເຊື້ອໄຟ

ບຸກຄົນ, ນິຕິບຸກຄົນ ທັງພາຍໃນ ແລະ ຕ່າງປະເທດ ທີ່ມີຈຸດປະສົງດໍາເນີນທຸລະກິດນໍ້າມັນເຊື້ອໄຟ ຕ້ອງສ້າງຕັ້ງເປັນບໍລິສັດ ເພື່ອເຄື່ອນໄຫວສະເພາະເທົ່ານັ້ນ ຕາມກົດໝາຍ.

- ການຂຶ້ນທະບຽນວິສາຫະກິດທຸລະກິດນໍ້າມັນເຊື້ອໄຟ ຕ້ອງມີເງື່ອນໄຂ ດັ່ງນີ້:

1. ທຶນຈົດທະບຽນ:
  - 1.1 ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ມີ: ໜຶ່ງຮ້ອຍຫ້າສິບຕື້ (150.000.000.000) ກີບ ຂຶ້ນໄປ, ໃນນີ້ຕ້ອງມີທຶນໝູນວຽນ ທຶກສິບຕື້ (60.000.000.000) ກີບ ຂຶ້ນໄປ;
  - 1.2 ບໍລິສັດຈໍາໜ່າຍພາຍໃນ ມີ: ຫ້າສິບຕື້ (50.000.000.000) ກີບ ຂຶ້ນໄປ, ໃນນີ້ຕ້ອງມີທຶນໝູນວຽນ ຫ້າຕື້ (5.000.000.000) ກີບ ຂຶ້ນໄປ;
  - 1.3 ປໍ້ານໍ້າມັນເຊື້ອໄຟ ມີ: ໜຶ່ງຕື້ (1.000.000.000) ກີບ ຂຶ້ນໄປ ສໍາລັບປໍ້າບໍລິສັດລົງທຶນເອງ, ສາມຮ້ອຍລ້ານ (300.000.000) ກີບ ຂຶ້ນໄປ ສໍາລັບປໍ້າຕົວແທນ.
  - 1.4 ບໍລິສັດໃຫ້ເຊົ່າສາງນໍ້າມັນເຊື້ອໄຟ ມີ: ສອງຕື້ (2.000.000.000) ກີບ ຂຶ້ນໄປ, ໃນນີ້ຕ້ອງມີທຶນໝູນວຽນ ຫ້າຮ້ອຍລ້ານ (500.000.000) ກີບ ຂຶ້ນໄປ;
  - 1.5 ບໍລິສັດໃຫ້ເຊົ່າພາຫະນະຂົນສົ່ງນໍ້າມັນເຊື້ອໄຟ ມີ: ຊາວຕື້ (20.000.000.000) ກີບ ຂຶ້ນໄປ, ໃນນີ້ຕ້ອງມີທຶນໝູນວຽນ ສອງຕື້ (2.000.000.000) ກີບ ຂຶ້ນໄປ;
  - 1.6 ບໍລິສັດໃຫ້ບໍລິການຂົນສົ່ງນໍ້າມັນເຊື້ອໄຟ ມີ: ສາມສິບຕື້ (30.000.000.000) ກີບ ຂຶ້ນໄປ, ໃນນີ້ຕ້ອງມີທຶນໝູນວຽນ ສາມຕື້ (3.000.000.000) ກີບ ຂຶ້ນໄປ;
2. ມີສະຖານທີ່ຕັ້ງຂອງສາງ ຢູ່ຫ່າງຈາກເຂດຊຸມຊົນ, ໂຮງຮຽນ, ໂຮງໝໍ, ຕະຫຼາດ, ແຫຼ່ງນໍ້າ ໃນລັດສະໝີ ໜຶ່ງພັນ (1.000) ແມັດ ຂຶ້ນໄປ ແລະ ມີເນື້ອທີ່ພຽງພໍທີ່ຈະສ້າງສາງ ສາມາດບັນຈຸໄດ້ ດັ່ງນີ້:
  - ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ມີ: ຫ້າລ້ານ (5.000.000) ລິດ ຂຶ້ນໄປ;
  - ບໍລິສັດຈໍາໜ່າຍພາຍໃນ ມີ: ໜຶ່ງລ້ານ (1.000.000) ລິດ ຂຶ້ນໄປ;
  - ບໍລິສັດໃຫ້ເຊົ່າສາງນໍ້າມັນເຊື້ອໄຟ ມີ: ຫ້າແສນ (500.000) ລິດ ຂຶ້ນໄປ;

3. ປ້ານ້ຳມັນເຊື້ອໄຟ:

3.1 ສະຖານທີ່ຕັ້ງຂອງປ້ານ້ຳມັນເຊື້ອໄຟຕ້ອງຢູ່ຫ່າງຈາກເຂດຊຸມຊົນ, ໂຮງຮຽນ, ໂຮງໝໍ, ຕະຫຼາດ, ແຫຼ່ງນ້ຳ, ທາງໂຄ້ງ, ທາງແຍກ ແລະ ທາງສູງຊັນ ໜຶ່ງຮ້ອຍ (100) ແມັດ ຂຶ້ນໄປ ແລະ ຕ້ອງຫ່າງຈາກປ້ານ້ຳມັນເຊື້ອໄຟທີ່ສ້າງຕັ້ງແລ້ວ ໜຶ່ງພັນ (1.000) ແມັດ ຂຶ້ນໄປ ຕາມທິດດຽວກັນ ແລະ ບໍ່ໃຫ້ນອນຢູ່ໃນເຂດສະຫງວນຂອງທາງຫຼວງທຸກປະເພດ;

3.2 ຄວາມກວ້າງຕິດໜ້າທາງຂອງປ້ານ້ຳມັນເຊື້ອໄຟ ໃຫ້ປະຕິບັດຕາມເງື່ອນໄຂ ດັ່ງນີ້:

- ເຂດພູດອຍ, ຫ່າງໄກສອກຫຼີກ ຊາວ (20) ແມັດ ຂຶ້ນໄປ;
- ເຂດພູພຽງ, ທົ່ງພຽງ, ນອກຕົວເມືອງ ສາມສິບ (30) ແມັດ ຂຶ້ນໄປ;
- ເຂດຕົວເມືອງ ສີ່ສິບ (40) ແມັດ ຂຶ້ນໄປ.

ມາດຕາ 8 ເອກະສານປະກອບການຂຶ້ນທະບຽນວິສາຫະກິດທຸລະກິດນ້ຳມັນເຊື້ອໄຟ

ນອກຈາກທີ່ກຳນົດໄວ້ ໃນກົດໝາຍວ່າດ້ວຍວິສາຫະກິດແລ້ວ ການຂຶ້ນທະບຽນວິສາຫະກິດທຸລະກິດນ້ຳມັນເຊື້ອໄຟ ຍັງຕ້ອງປະກອບເອກະສານເພີ່ມເຕີມ ດັ່ງນີ້:

1. ບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ, ບໍລິສັດຈຳໜ່າຍພາຍໃນ ແລະ ບໍລິສັດໃຫ້ເຊົ່າສາງນ້ຳມັນເຊື້ອໄຟ:
  - 1.1 ບົດວິພາກເສດຖະກິດ-ເຕັກນິກ ຕາມແບບພິມທີ່ອົງການຄຸ້ມຄອງທຸລະກິດນ້ຳມັນເຊື້ອໄຟ ກຳນົດ;
  - 1.2 ໃບຢັ້ງຢືນສະຖານທີ່ຕັ້ງສາງ ທີ່ຜ່ານການຢັ້ງຢືນຈາກອົງການປົກຄອງບ້ານ ແລະ ໃບຢັ້ງຢືນກຳມະສິດຂອງສາງ;
  - 1.3 ໃບຢັ້ງຢືນຄວາມຖືກຕ້ອງຂອງສະຖານທີ່ຕັ້ງຂອງສາງ ຈາກຂະແໜງໂຍທາທິການ ແລະ ຂົນສົ່ງ.
2. ປ້ານ້ຳມັນເຊື້ອໄຟ:
  - 2.1 ບົດວິພາກເສດຖະກິດ-ເຕັກນິກ;
  - 2.2 ໃບທະບຽນວິສາຫະກິດຂອງບໍລິສັດຈຳໜ່າຍພາຍໃນ, ຂໍ້ຕົກລົງສ້າງຕັ້ງ ແລະ ໃບມອບສິດ ສຳລັບປ້າ ບໍລິສັດລົງທຶນເອງ;
  - 2.3 ໃບຢັ້ງຢືນການເປັນປ້າຕົວແທນ ແລະ ສັນຍາຊື້-ຂາຍນ້ຳມັນເຊື້ອໄຟ ສຳລັບປ້າຕົວແທນ;
  - 2.4 ໃບຢັ້ງຢືນຄວາມຖືກຕ້ອງຂອງສະຖານທີ່ຕັ້ງຂອງປ້າ ຈາກຂະແໜງໂຍທາທິການ ແລະ ຂົນສົ່ງ.

ມາດຕາ 9 ການພິຈາລະນາຂຶ້ນທະບຽນວິສາຫະກິດທຸລະກິດນ້ຳມັນເຊື້ອໄຟ

ການແຈ້ງຂຶ້ນທະບຽນວິສາຫະກິດທຸລະກິດນ້ຳມັນເຊື້ອໄຟ ໃຫ້ປະຕິບັດຕາມຂັ້ນຕອນທີ່ກຳນົດໄວ້ໃນກົດໝາຍວ່າດ້ວຍການສົ່ງເສີມການລົງທຶນ, ກົດໝາຍວ່າດ້ວຍວິສາຫະກິດ ແລະ ກົດໝາຍອື່ນທີ່ກ່ຽວຂ້ອງ.

**ໝວດທີ 2**

**ການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ**

ມາດຕາ 10 ບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ

ບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ ແມ່ນ ບໍລິສັດທີ່ເຄື່ອນໄຫວທຸລະກິດ ກ່ຽວກັບ ການນຳເຂົ້າ ເພື່ອຂາຍຍົກໃຫ້ບໍລິສັດຈຳໜ່າຍພາຍໃນ, ສົ່ງອອກ, ນຳເຂົ້າ ເພື່ອສົ່ງອອກຕໍ່ ຫຼື ຜ່ານແດນ.

ມາດຕາ 11 ການຂໍອະນຸຍາດເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ

ພາຍຫຼັງໄດ້ໃບທະບຽນວິສາຫະກິດ, ໃບຢັ້ງຢືນດ້ານສິ່ງແວດລ້ອມ, ໃບຢັ້ງຢືນຄວາມຖືກຕ້ອງການກໍ່ສ້າງ ສາງ ນໍ້າມັນເຊື້ອໄຟ ແລະ ສໍາເລັດຕາມເງື່ອນໄຂຕ່າງໆ ທີ່ກໍານົດໃນມາດຕາ 14 ຂອງດໍາລັດສະບັບນີ້ ໃຫ້ສະເໜີຕໍ່ກະຊວງອຸດສາຫະກໍາ ແລະ ການຄ້າ ເພື່ອຂໍໃບຢັ້ງຢືນການເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ໂດຍປະກອບເອກະສານຕາມທີ່ໄດ້ກໍານົດໄວ້ໃນມາດຕາ 12 ຂອງດໍາລັດສະບັບນີ້, ພາຍຫຼັງໄດ້ຮັບໃບຢັ້ງຢືນແລ້ວ ຈຶ່ງສາມາດດໍາເນີນການເຄື່ອນໄຫວທຸລະກິດ.

ມາດຕາ 12 ເອກະສານປະກອບຂໍອະນຸຍາດເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ

ການຂໍອະນຸຍາດເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ຕ້ອງປະກອບເອກະສານ ດັ່ງນີ້:

1. ຄໍາຮ້ອງຂໍອະນຸຍາດເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ຕາມແບບພິມທີ່ກະຊວງອຸດສາຫະກໍາ ແລະ ການຄ້າ ກໍານົດ;
2. ໃບທະບຽນວິສາຫະກິດ;
3. ໃບຢັ້ງຢືນການມອບເລກປະຈໍາຕົວຜູ້ເສຍອາກອນ;
4. ໃບຢັ້ງຢືນຄວາມຖືກຕ້ອງຂອງການກໍ່ສ້າງສາງນໍ້າມັນເຊື້ອໄຟ;
5. ໃບຢັ້ງຢືນດ້ານສິ່ງແວດລ້ອມ ແລະ ສັງຄົມ ກ່ຽວກັບ ສາງນໍ້າມັນເຊື້ອໄຟ;
6. ໃບຢັ້ງຢືນການກວດຜ່ານກ່ຽວກັບຄວາມປອດໄພທາງດ້ານອັກຄີໄພຂອງສາງນໍ້າມັນເຊື້ອໄຟ;
7. ໃບຢັ້ງຢືນຜ່ານການຝຶກອົບຮົມກ່ຽວກັບທຸລະກິດນໍ້າມັນເຊື້ອໄຟ ອອກໃຫ້ໂດຍອົງການຄຸ້ມຄອງທຸລະກິດນໍ້າມັນເຊື້ອໄຟ;
8. ໜັງສືຢັ້ງຢືນການເປັນຕົວແທນ ຫຼື ສັນຍາຊື້-ຂາຍ ນໍ້າມັນເຊື້ອໄຟຈາກ ບໍລິສັດນໍ້າມັນເຊື້ອໄຟຕ່າງປະເທດຍີ່ຫໍ້ໃດໜຶ່ງ;
9. ໃບຢັ້ງຢືນເປັນສະມາຊິກຂອງສະມາຄົມນໍ້າມັນເຊື້ອໄຟ ຢູ່ ສປປ ລາວ;
10. ບັນຊີເງິນຝາກຢູ່ທະນາຄານ ທີ່ຕັ້ງຢູ່ ສປປ ລາວ;
11. ບັນຊີຊັບສິນຂອງບໍລິສັດ ລວມມີ: ບັນຊີສາງເກັບນໍ້າມັນເຊື້ອໄຟ, ບັນຊີພາຫະນະຂົນສົ່ງນໍ້າມັນເຊື້ອໄຟ, ບັນຊີເຄື່ອງກວດສອບຄຸນນະພາບນໍ້າມັນເຊື້ອໄຟ.

ມາດຕາ 13 ການອອກໃບຢັ້ງຢືນການເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ

ພາຍຫຼັງໄດ້ຮັບເອກະສານຄົບຖ້ວນ ຕາມທີ່ໄດ້ກໍານົດໄວ້ໃນມາດຕາ 12 ຂອງດໍາລັດສະບັບນີ້, ກະຊວງອຸດສາຫະກໍາ ແລະ ການຄ້າ ຕ້ອງປະສານສົມທົບກັບຂະແໜງການກ່ຽວຂ້ອງ ລົງກວດກາ ພາຍໃນ ຫ້າວັນລັດຖະການ ນັບແຕ່ມີໄດ້ຮັບເອກະສານເປັນຕົ້ນໄປ.

ຖ້າເຫັນວ່າຄໍາຮ້ອງ ແລະ ເອກະສານປະກອບ ຫາກມີເນື້ອໃນບໍ່ຖືກຕ້ອງ ແລະ ບໍ່ຄົບຖ້ວນ ຕ້ອງແຈ້ງເປັນລາຍລັກອັກສອນ ໃຫ້ຜູ້ຮ້ອງຂໍ ພາຍໃນ ຫ້າວັນລັດຖະການ ນັບແຕ່ວັນໄດ້ຮັບເອກະສານ ເພື່ອໃຫ້ຜູ້ຮ້ອງຂໍແກ້ໄຂໃຫ້ຖືກຕ້ອງ ແລະ ຄົບຖ້ວນ.

ໃນກໍລະນີ ບໍ່ສາມາດອອກໃບຢັ້ງຢືນໄດ້ ຕ້ອງແຈ້ງເຫດຜົນເປັນລາຍລັກອັກສອນໃຫ້ຜູ້ຮ້ອງຂໍ ພາຍໃນ ຊາວຫ້າວັນລັດຖະການ ນັບແຕ່ວັນໄດ້ຮັບເອກະສານ ເປັນຕົ້ນໄປ.

ຖ້າເຫັນວ່າເອກະສານ ຫາກຖືກຕ້ອງ ແລະ ຄົບຖ້ວນ ກະຊວງອຸດສາຫະກຳ ແລະ ການຄ້າ ຕ້ອງອອກໃບຢັ້ງຢືນ ການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟ ພາຍໃນ ສາມສິບວັນລັດຖະການ ນັບແຕ່ວັນ ໄດ້ຮັບເອກະສານ ເປັນຕົ້ນໄປ.

ໃບຢັ້ງຢືນການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟ ມີອາຍຸນຳໃຊ້ ສາມປີ ແລະ ສາມາດຕໍ່ໄດ້.

**ມາດຕາ 14 ເງື່ອນໄຂການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟ**

ການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟ ຕ້ອງປະຕິບັດຕາມເງື່ອນໄຂ ດັ່ງນີ້:

1. ມີໃບຢັ້ງຢືນການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກ ນໍ້າມັນເຊື້ອໄຟ;
2. ໄດ້ລົງທຶນ ແລະ ຖອກທຶນຈົດທະບຽນ ຕາມທີ່ກຳນົດໄວ້ໃນ ຂໍ້ 1 ມາດຕາ 7 ຂອງດຳລັດສະບັບນີ້;
3. ຖືບັນຊີຖືກຕ້ອງຕາມກົດໝາຍ;
4. ມີບັນຊີເງິນຝາກຢູ່ທະນາຄານ ທີ່ຕັ້ງຢູ່ ສປປ ລາວ ແລະ ການຊື້-ຂາຍນໍ້າມັນເຊື້ອໄຟຕ້ອງຊຳລະຜ່ານທະນາຄານ;
5. ມີນໍ້າມັນເຊື້ອໄຟແຮສຳຮອງໄວ້ໃຊ້ໃນກໍລະນີສຸກເສີນ ໃຫ້ໄດ້ຢ່າງໜ້ອຍ ຊາວເອັດວັນ ຕາມຕົວເລກສະເລ່ຍ ການສະໜອງປະຈຳວັນຂອງປີຜ່ານມາ ເພື່ອສະໜອງໃຫ້ແກ່ບໍລິສັດຈຳໜ່າຍພາຍໃນ ແລະ ລູກຄ້າຂອງຕົນ;
6. ສາມາດນຳເຂົ້າ ແລະ ຈຳໜ່າຍນໍ້າມັນເຊື້ອໄຟ ສອງຮ້ອຍລ້ານ ລິດ (200.000.000) ຂຶ້ນໄປ ຕໍ່ປີ;
7. ມີເຄື່ອງໝາຍບໍລິສັດເປັນຂອງຕົນເອງຊຶ່ງໄດ້ຈົດທະບຽນເຄື່ອງໝາຍຖືກຕ້ອງຕາມກົດໝາຍ;
8. ມີສາງເກັບນໍ້າມັນເຊື້ອໄຟເປັນຂອງຕົນເອງ ທີ່ຕິດເຄື່ອງໝາຍຂອງບໍລິສັດ, ສາມາດບັນຈຸນໍ້າມັນໄດ້ ຕາມທີ່ໄດ້ກຳນົດໄວ້ໃນຂໍ້ 2 ມາດຕາ 7 ຂອງດຳລັດສະບັບນີ້;
9. ມີພາຫະນະຂົນສົ່ງນໍ້າມັນເຊື້ອໄຟ ທີ່ເປັນຂອງບໍລິສັດ ຫຼື ໃນກຸ່ມບໍລິສັດ ຢ່າງໜ້ອຍ 20 ຄັນ; ພາຫະນະຂົນສົ່ງ ແຕ່ລະຄັນ ຕ້ອງໄດ້ມາດຕະຖານເຕັກນິກ, ຂຶ້ນທະບຽນ ແລະ ສອບທຽບ ຕາມການກຳນົດຂອງຂະແໜງການ ທີ່ກ່ຽວຂ້ອງ, ຕ້ອງມີເຄື່ອງໝາຍ ແລະ ສີ ທີ່ເປັນສັນຍາລັກຂອງບໍລິສັດ;
10. ມີຕົວແທນຈຳໜ່າຍນໍ້າມັນເຊື້ອໄຟ ທີ່ເປັນບໍລິສັດຈຳໜ່າຍພາຍໃນ;
11. ມີຫ້ອງກວດສອບຄຸນນະພາບນໍ້າມັນເຊື້ອໄຟທີ່ໄດ້ຂຶ້ນທະບຽນຖືກຕ້ອງ ຈາກກະຊວງວິທະຍາສາດ ແລະ ເຕັກໂນໂລຊີ;
12. ມີພະນັກງານ ຢ່າງໜ້ອຍ ສາມຄົນ ທີ່ມີໃບຢັ້ງຢືນຜ່ານການຝຶກອົບຮົມກ່ຽວກັບທຸລະກິດນໍ້າມັນເຊື້ອໄຟ ອອກໃຫ້ໂດຍອົງການຄຸ້ມຄອງທຸລະກິດນໍ້າມັນເຊື້ອໄຟ;
13. ມີປະກັນໄພຕາມກົດໝາຍວ່າດ້ວຍການປະກັນໄພ.

ສຳລັບບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟທີ່ໄດ້ຮັບການສ້າງຕັ້ງ ແລະ ເຄື່ອນໄຫວກ່ອນດຳລັດສະບັບນີ້ ຕ້ອງປັບປຸງບໍລິສັດຂອງຕົນ ໃຫ້ໄດ້ຕາມເງື່ອນໄຂທີ່ກຳນົດໃນມາດຕານີ້ ພາຍໃນກຳນົດເວລາ 1 ປີ ນັບແຕ່ວັນທີ່ດຳລັດສະບັບນີ້ ມີຜົນສັກສິດເປັນຕົ້ນໄປ. ຖ້າບໍ່ສາມາດປັບປຸງໄດ້ ແມ່ນໃຫ້ໂຈະ ຫຼື ຫັນເປັນທຸລະກິດນໍ້າມັນເຊື້ອໄຟອື່ນ.

**ມາດຕາ 15 ການນຳເຂົ້ານໍ້າມັນເຊື້ອໄຟ**

ການນຳເຂົ້ານໍ້າມັນເຊື້ອໄຟ ຕ້ອງແມ່ນບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອໄຟທີ່ໄດ້ຮັບອະນຸຍາດສ້າງຕັ້ງ ແລະ ເຄື່ອນໄຫວຖືກຕ້ອງຕາມເງື່ອນໄຂທີ່ກຳນົດໄວ້ໃນດຳລັດສະບັບນີ້ ແລະ ລະບຽບການອື່ນທີ່ກ່ຽວຂ້ອງ ເປັນຜູ້ນຳເຂົ້າ. ການນຳເຂົ້າແຕ່ລະຄັ້ງ ຕ້ອງມີໃບຢັ້ງຢືນແຫຼ່ງກຳເນີດສິນຄ້າຈາກປະເທດຕົ້ນທາງ, ໄດ້ມາດຕະຖານແຫ່ງຊາດ, ໄດ້ຮັບອະນຸຍາດນຳເຂົ້າ, ນຳເຂົ້າຜ່ານຄ່າເສາກົນ ແລະ ຄ່າຮຸນຖ່າຍລົງສາງນໍ້າມັນຂອງບໍລິສັດຕົນ ຫຼື ບໍລິສັດຈຳໜ່າຍພາຍໃນ ທີ່ເປັນລູກຄ້າຂອງຕົນ.

ການນໍາເຂົ້ານໍ້າມັນເຊື້ອໄຟ ຕ້ອງສອດຄ່ອງກັບແຜນການຈໍາໜ່າຍນໍ້າມັນເຊື້ອໄຟປະຈໍາປີ ທີ່ຖືກຮັບຮອງໂດຍ ກະຊວງອຸດສາຫະກໍາ ແລະ ການຄ້າ.

ການນໍາເຂົ້ານໍ້າມັນເຊື້ອໄຟ ເພື່ອຮັບໃຊ້ໂຄງການທີ່ໄດ້ຮັບການຍົກເວັ້ນພາສີ, ອາກອນ ແລະ ພັນທະອື່ນ ຕ້ອງ ສອດຄ່ອງກັບກົດໝາຍ ຊຶ່ງໄດ້ຮັບການເຫັນດີຈາກສະພາແຫ່ງຊາດ ຕາມການສະເໜີຂອງລັດຖະບານ.

**ມາດຕາ 16 ການສ້າງແຜນການນໍາເຂົ້າ ແລະ ຈໍາໜ່າຍນໍ້າມັນເຊື້ອໄຟປະຈໍາປີ**

ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ຕ້ອງສ້າງແຜນການນໍາເຂົ້າ ແລະ ຈໍາໜ່າຍນໍ້າມັນເຊື້ອໄຟປະຈໍາປີ ໂດຍຜ່ານການຢັ້ງຢືນຈາກສະມາຄົມນໍ້າມັນເຊື້ອໄຟ ສະເໜີຕໍ່ກະຊວງອຸດສາຫະກໍາ ແລະ ການຄ້າ ກ່ອນວັນທີ 31 ເດືອນ ຕຸລາ ຂອງແຕ່ລະປີ ເພື່ອພິຈາລະນາ.

ໃນກໍລະນີ ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ຕ້ອງການນໍາເຂົ້ານໍ້າມັນເຊື້ອໄຟເກີນແຜນ ທີ່ໄດ້ ຮັບຮອງຕ້ອງໄດ້ສ້າງແຜນການເພີ່ມເຕີມ ໂດຍຊື້ແຈງເຫດຜົນຈະແຈ້ງ, ຜ່ານການຢັ້ງຢືນຈາກສະມາຄົມນໍ້າມັນເຊື້ອໄຟ ແລະ ສົ່ງໃຫ້ກະຊວງອຸດສາຫະກໍາ ແລະ ການຄ້າ ກ່ອນວັນນໍາເຂົ້າ 60 ວັນ ເພື່ອພິຈາລະນາ.

ແຜນການນໍາເຂົ້າ ແລະ ຈໍາໜ່າຍນໍ້າມັນເຊື້ອໄຟປະຈໍາປີ ຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟໃດ ໜຶ່ງ ບໍ່ສາມາດມອບໂອນໃຫ້ບໍລິສັດອື່ນ.

**ມາດຕາ 17 ການສົ່ງອອກນໍ້າມັນເຊື້ອໄຟ**

ນໍ້າມັນເຊື້ອໄຟທີ່ສົ່ງອອກ ຕ້ອງມີໃບຢັ້ງຢືນແຫຼ່ງກໍານົດສິນຄ້າ, ໄດ້ມາດຕະຖານແຫ່ງຊາດ, ໄດ້ຮັບອະນຸຍາດ ສົ່ງອອກ ແລະ ສົ່ງອອກຜ່ານດ່ານສາກົນ.

ຂັ້ນຕອນການອະນຸຍາດສົ່ງອອກນໍ້າມັນເຊື້ອໄຟ ໄດ້ກໍານົດໄວ້ໃນລະບຽບການຕ່າງຫາກ.

**ມາດຕາ 18 ການເຄື່ອນຍ້າຍນໍ້າມັນເຊື້ອໄຟຜ່ານແດນ**

ການເຄື່ອນຍ້າຍນໍ້າມັນເຊື້ອໄຟຜ່ານແດນ ແມ່ນການເຄື່ອນຍ້າຍນໍ້າມັນເຊື້ອໄຟຈາກປະເທດໃດໜຶ່ງຜ່ານແດນ ສປປ ລາວ ໄປຍັງປະເທດທີສາມ ໂດຍບໍ່ມີການເກັບມ້ຽນ ຫຼື ຄ່ຽນຖ່າຍ ຢູ່ ສປປ ລາວ.

ການເຄື່ອນຍ້າຍນໍ້າມັນເຊື້ອໄຟຜ່ານແດນ ຕ້ອງປະຕິບັດຕາມເງື່ອນໄຂ ດັ່ງນີ້:

1. ດໍາເນີນໂດຍຜູ້ດໍາເນີນທຸລະກິດໃຫ້ບໍລິການຂົນສົ່ງນໍ້າມັນເຊື້ອໄຟ ລະຫວ່າງປະເທດ ແລະ ຜ່ານແດນ;
2. ມີສັນຍາບໍລິການຂົນສົ່ງ, ສັນຍາຊື້ຂາຍນໍ້າມັນເຊື້ອໄຟຕົ້ນທາງ ແລະ ປາຍທາງ;
3. ໄດ້ຮັບອະນຸຍາດຈາກກະຊວງອຸດສາຫະກໍາ ແລະ ການຄ້າ;
4. ຈັດສົ່ງຕາມເສັ້ນທາງ, ເວລາທີ່ໄດ້ກໍານົດໄວ້ ແລະ ດ່ານເຂົ້າ-ອອກ ທີ່ເປັນດ່ານສາກົນເທົ່ານັ້ນ;
5. ຄົບຖ້ວນຕາມຈໍານວນ ແລະ ຢູ່ໃນສະພາບເດີມ ພາຍໃຕ້ການຕິດຕາມຂອງເຈົ້າໜ້າທີ່ຂະແໜງການອຸດສາຫະ ກໍາ ແລະ ການຄ້າ ແລະ ຂະແໜງການການເງິນ;
6. ເສຍຄ່າທໍານຽມຜ່ານແດນ ຕາມທີ່ໄດ້ກໍານົດໄວ້ໃນລະບຽບການທີ່ກ່ຽວຂ້ອງ.

### ໝວດທີ 3

#### ການເຄື່ອນໄຫວທຸລະກິດຂອງບໍລິສັດຈໍາໜ່າຍພາຍໃນ

**ມາດຕາ 19 ບໍລິສັດຈໍາໜ່າຍພາຍໃນ**

ບໍລິສັດຈໍາໜ່າຍພາຍໃນ ແມ່ນບໍລິສັດທີ່ເຄື່ອນໄຫວທຸລະກິດກ່ຽວກັບການຊື້ນໍ້າມັນເຊື້ອໄຟຈາກບໍລິສັດ ນໍາເຂົ້າ ແລະ ສົ່ງອອກນໍ້າມັນເຊື້ອໄຟ, ຜູ້ຜະລິດ ແລະ ປຸງແຕ່ງຢູ່ພາຍໃນປະເທດ ເພື່ອຈໍາໜ່າຍໃຫ້ບໍານໍາມັນເຊື້ອໄຟ ແລະ ລູກຄ້າຂອງຕົນ.

ມາດຕາ 20 ການຂໍອະນຸຍາດເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ

ພາຍຫຼັງໄດ້ໃບທະບຽນວິສາຫະກິດ, ໃບຢັ້ງຢືນດ້ານສິ່ງແວດລ້ອມ ແລະ ສັງຄົມ, ໃບຢັ້ງຢືນຄວາມຖືກຕ້ອງການກໍ່ສ້າງສາງນ້ຳມັນເຊື້ອໄຟ ແລະ ສຳເລັດຕາມເງື່ອນໄຂຕ່າງໆ ທີ່ກຳນົດໃນມາດຕາ 23 ຂອງດຳລັດສະບັບນີ້ ໃຫ້ສະເໜີຕໍ່ກະຊວງອຸດສາຫະກຳ ແລະ ການຄ້າ ເພື່ອຂໍໃບຢັ້ງຢືນການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ, ພາຍຫຼັງໄດ້ຮັບໃບຢັ້ງຢືນແລ້ວ ຈຶ່ງສາມາດເຄື່ອນໄຫວທຸລະກິດ.

ມາດຕາ 21 ເອກະສານປະກອບຂໍອະນຸຍາດເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ

ການຂໍອະນຸຍາດເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ ຕ້ອງປະກອບເອກະສານຕາມທີ່ກຳນົດໄວ້ໃນມາດຕາ 12 ຂອງດຳລັດສະບັບນີ້ ຍົກເວັ້ນ ຂໍ້ 8 ຂອງມາດຕາດັ່ງກ່າວ.

ມາດຕາ 22 ການອອກໃບຢັ້ງຢືນການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ

ການອອກໃບຢັ້ງຢືນການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ ໃຫ້ປະຕິບັດຄືກັນກັບການອອກໃບຢັ້ງຢືນການເຄື່ອນໄຫວທຸລະກິດຂອງບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ ຕາມທີ່ໄດ້ກຳນົດໄວ້ ໃນມາດຕາ 13 ຂອງດຳລັດສະບັບນີ້.

ມາດຕາ 23 ເງື່ອນໄຂການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ

ການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ ຕ້ອງປະຕິບັດຕາມເງື່ອນໄຂ ດັ່ງນີ້:

1. ມີໃບຢັ້ງຢືນການເຄື່ອນໄຫວທຸລະກິດຂອງບໍລິສັດຈຳໜ່າຍພາຍໃນ;
2. ໄດ້ລົງທຶນ ແລະ ຖອກທຶນຈົດທະບຽນ ຕາມທີ່ກຳນົດໄວ້ໃນ ຂໍ້ 1.2 ມາດຕາ 7 ຂອງດຳລັດສະບັບນີ້;
3. ຖືບັນຊີຖືກຕ້ອງຕາມກົດໝາຍ;
4. ມີບັນຊີເງິນຝາກຢູ່ທະນາຄານທີ່ຕັ້ງຢູ່ ສປປ ລາວ ແລະ ການຊື້-ຂາຍນ້ຳມັນເຊື້ອໄຟ ຕ້ອງຊຳລະຜ່ານທະນາຄານ;
5. ມີສັນຍາຊື້-ຂາຍກັບບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ ແລະ/ຫຼື ຜູ້ຜະລິດ ແລະ ປຸງແຕ່ງພາຍໃນ;
6. ມີນ້ຳມັນເຊື້ອໄຟແຮສຳຮອງໄວ້ໃຊ້ໃນກໍລະນີສຸກເສີນ ໃຫ້ໄດ້ຢ່າງໜ້ອຍ ສິບວັນ ຕາມຕົວເລກສະເລ່ຍການສະໜອງປະຈຳວັນຂອງປີຜ່ານມາ ເພື່ອສະໜອງໃຫ້ແກ່ບໍານານ້ຳມັນເຊື້ອໄຟ ແລະ ລຸກຄ້າຂອງຕົນ;
7. ສາມາດສະໜອງ ແລະ ຈຳໜ່າຍນ້ຳມັນເຊື້ອໄຟ ຫ້າສິບລ້ານ (50.000.000) ລິດ ຂຶ້ນໄປ ຕໍ່ປີ;
8. ມີເຄື່ອງໝາຍຂອງບໍລິສັດຕົນ ຊຶ່ງໄດ້ຈົດທະບຽນເຄື່ອງໝາຍຖືກຕ້ອງຕາມກົດໝາຍ;
9. ມີສາງເກັບນ້ຳມັນເຊື້ອໄຟ ເປັນຂອງຕົນເອງ ທີ່ຕິດເຄື່ອງໝາຍ ຂອງບໍລິສັດ, ສາມາດບັນຈຸນ້ຳມັນໄດ້ ຕາມທີ່ໄດ້ກຳນົດໄວ້ໃນຂໍ້ 2 ມາດຕາ 7 ຂອງດຳລັດສະບັບນີ້;
10. ມີພາຫະນະຂົນສົ່ງນ້ຳມັນເຊື້ອໄຟ ທີ່ເປັນຂອງບໍລິສັດ ຫຼື ໃນກຸ່ມບໍລິສັດ ຢ່າງໜ້ອຍ 10 ຄັນ; ພາຫະນະຂົນສົ່ງແຕ່ລະຄັນ ຕ້ອງໄດ້ມາດຕະຖານເຕັກນິກ, ຂັ້ນທະບຽນ ແລະ ສອບທຽບ ຕາມການກຳນົດຂອງຂະແໜງການທີ່ກ່ຽວຂ້ອງ, ຕ້ອງມີເຄື່ອງໝາຍ ແລະ ສີ ທີ່ເປັນສັນຍາລັກຂອງບໍລິສັດຕົນ ຫຼື ຂອງບໍລິສັດນຳເຂົ້າ ແລະ ສົ່ງອອກ ນ້ຳມັນເຊື້ອໄຟທີ່ຕົນເອງເປັນຕົວແທນ;
11. ມີບ້າບໍລິສັດລົງທຶນເອງ ແລະ ບ້າຕົວແທນ ຕາມການກຳນົດຂອງອົງການຄຸ້ມຄອງທຸລະກິດນ້ຳມັນເຊື້ອໄຟ;
12. ມີເຄື່ອງກວດກາຄຸນນະພາບ ແລະ ເຄື່ອງຊັ່ງຜອງນ້ຳມັນເຊື້ອໄຟ ທີ່ໄດ້ມາດຕະຖານ ຕາມການກຳນົດຂອງກະຊວງວິທະຍາສາດ ແລະ ເຕັກໂນໂລຊີ;
13. ມີພະນັກງານ ຢ່າງໜ້ອຍ ສອງຄົນ ທີ່ມີໃບຢັ້ງຢືນຜ່ານການຝຶກອົບຮົມ ກ່ຽວກັບ ທຸລະກິດນ້ຳມັນເຊື້ອໄຟ ອອກໃຫ້ໂດຍອົງການຄຸ້ມຄອງທຸລະກິດນ້ຳມັນເຊື້ອໄຟ;
14. ມີປະກັນໄພ ຕາມກົດໝາຍວ່າດ້ວຍການປະກັນໄພ.



## ໝວດທີ 4

### ການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ

#### ມາດຕາ 24 ປ້ານ້ຳມັນເຊື້ອໄຟ

ປ້ານ້ຳມັນເຊື້ອໄຟ ແມ່ນ ຫົວໜ່ວຍທຸລະກິດຂາຍຍ່ອຍນ້ຳມັນເຊື້ອໄຟ ເພື່ອຈຳໜ່າຍໃຫ້ຜູ້ຊົມໃຊ້ໂດຍກົງ ຊຶ່ງປະກອບມີປ້າບໍລິສັດລົງທຶນເອງ ແລະ ປ້າຕົວແທນ.

#### ມາດຕາ 25 ການຂໍອະນຸຍາດເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ

ພາຍຫຼັງໄດ້ໃບທະບຽນວິສາຫະກິດ, ໃບຢັ້ງຢືນດ້ານສິ່ງແວດລ້ອມ ແລະ ສັງຄົມ, ໃບຢັ້ງຢືນຄວາມຖືກຕ້ອງການກໍ່ສ້າງປ້ານ້ຳມັນເຊື້ອໄຟ ແລະ ສຳເລັດຕາມເງື່ອນໄຂຕ່າງໆ ທີ່ກຳນົດໃນມາດຕາ 28 ຂອງດຳລັດສະບັບນີ້ ໃຫ້ສະເໜີຕໍ່ຂະແໜງອຸດສາຫະກຳ ແລະ ການຄ້າ ເພື່ອຂໍໃບຢັ້ງຢືນການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ, ພາຍຫຼັງໄດ້ຮັບໃບຢັ້ງຢືນແລ້ວ ຈຶ່ງສາມາດເຄື່ອນໄຫວທຸລະກິດ.

#### ມາດຕາ 26 ເອກະສານປະກອບຂໍອະນຸຍາດເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ

ການຂໍອະນຸຍາດເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ ຕ້ອງປະກອບເອກະສານ ດັ່ງນີ້:

1. ຄຳຮ້ອງ ຕາມແບບພິມທີ່ກະຊວງອຸດສາຫະກຳ ແລະ ການຄ້າ ກຳນົດ;
2. ໃບທະບຽນວິສາຫະກິດ;
3. ໃບຢັ້ງຢືນການມອບເລກປະຈຳຕົວຜູ້ເສຍອາກອນ;
4. ໃບອະນຸຍາດປຸກສ້າງຊົ່ວຄາວ ແລະ ໃບຢັ້ງຢືນຄວາມຖືກຕ້ອງຂອງການກໍ່ສ້າງປ້ານ້ຳມັນເຊື້ອໄຟ;
5. ໃບຢັ້ງຢືນດ້ານສິ່ງແວດລ້ອມ ແລະ ສັງຄົມ ກ່ຽວກັບ ປ້ານ້ຳມັນເຊື້ອໄຟ;
6. ໃບຢັ້ງຢືນການກວດຜ່ານກ່ຽວກັບຄວາມປອດໄພທາງດ້ານອັກຄີໄພຂອງປ້ານ້ຳມັນເຊື້ອໄຟ;
7. ບັນຊີຊັບສິນຂອງປ້ານ້ຳມັນເຊື້ອໄຟ;
8. ເອກະສານຢັ້ງຢືນຖານະການເງິນຈາກທະນາຄານ;
9. ໃບທະບຽນວິສາຫະກິດຂອງບໍລິສັດນຳເຂົ້າ ແລະ ສົ່ງອອກ ຫຼື ບໍລິສັດຈຳໜ່າຍພາຍໃນ, ມະຕິ ຕົກລົງສ້າງຕັ້ງ ແລະ ໃບມອບສິດ ສຳລັບປ້າບໍລິສັດລົງທຶນເອງ;
10. ໃບຢັ້ງຢືນການເປັນຕົວແທນ ແລະ ສັນຍາຊື້-ຂາຍນ້ຳມັນເຊື້ອໄຟ ສຳລັບປ້າຕົວແທນ;
11. ບັນຊີເງິນຝາກຢູ່ທະນາຄານ ທີ່ຕັ້ງຢູ່ ສປປ ລາວ.

#### ມາດຕາ 27 ການອອກໃບຢັ້ງຢືນການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ

ພາຍຫຼັງໄດ້ຮັບເອກະສານຄົບຖ້ວນ ແລະ ຖືກຕ້ອງ ຕາມທີ່ກຳນົດໃນມາດຕາ 26 ຂອງດຳລັດສະບັບນີ້ ຂະແໜງການອຸດສາຫະກຳ ແລະ ການຄ້າ ຕ້ອງລົງກວດກາ ພາຍໃນ ຫ້າວັນລັດຖະການ ນັບແຕ່ມື້ໄດ້ຮັບເອກະສານເປັນຕົ້ນໄປ ໂດຍມີການປະສານສົມທົບກັບຂະແໜງການອື່ນທີ່ກ່ຽວຂ້ອງ.

ຖ້າເຫັນວ່າຄຳຮ້ອງ ແລະ ເອກະສານປະກອບ ຫາກມີເນື້ອໃນບໍ່ຖືກຕ້ອງ ແລະ ບໍ່ຄົບຖ້ວນ ຕ້ອງແຈ້ງເປັນລາຍລັກອັກສອນໃຫ້ຜູ້ຮ້ອງຂໍ ພາຍໃນ ຫ້າວັນ ລັດຖະການ ນັບແຕ່ວັນໄດ້ຮັບເອກະສານ ເພື່ອໃຫ້ຜູ້ຮ້ອງຂໍແກ້ໄຂໃຫ້ຖືກຕ້ອງ ແລະ ຄົບຖ້ວນ.

ໃນກໍລະນີ ບໍ່ສາມາດອອກໃບຢັ້ງຢືນໄດ້ ຕ້ອງແຈ້ງເຫດຜົນເປັນລາຍລັກອັກສອນໃຫ້ຜູ້ຮ້ອງຂໍ ພາຍໃນ ສິບຫ້າວັນລັດຖະການ ນັບແຕ່ວັນໄດ້ຮັບເອກະສານ ເປັນຕົ້ນໄປ.

ຖ້າເຫັນວ່າເອກະສານຫາກຄົບຖ້ວນ, ຖືກຕ້ອງ ແລະ ໄດ້ຜ່ານການກວດກາແລ້ວ ຂະແໜງການອຸດສາຫະກຳ ແລະ ການຄ້າ ຕ້ອງອອກໃບຢັ້ງຢືນການເຄື່ອນໄຫວທຸລະກິດປ້ານ້ຳມັນເຊື້ອໄຟ ພາຍໃນ ສິບຫ້າວັນ ລັດຖະການ ນັບແຕ່ວັນໄດ້ຮັບເອກະສານ ເປັນຕົ້ນໄປ.

ໃບຢັ້ງຢືນການເຄື່ອນໄຫວທຸລະກິດປ້ານ້ຳມັນເຊື້ອໄຟ ມີອາຍຸນຳໃຊ້ ສອງປີ ແລະ ສາມາດຕໍ່ໄດ້.

**ມາດຕາ 28 ເງື່ອນໄຂການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ**

ການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ ໃຫ້ປະຕິບັດຕາມເງື່ອນໄຂ ດັ່ງນີ້:

1. ມີໃບຢັ້ງຢືນການເຄື່ອນໄຫວທຸລະກິດຂອງປ້ານ້ຳມັນເຊື້ອໄຟ;
2. ໄດ້ລົງທຶນ ແລະ ຖອກທຶນຈົດທະບຽນ ຕາມທີ່ກຳນົດໄວ້ໃນ ຂໍ້ 1.3 ມາດຕາ 7 ຂອງດຳລັດສະບັບນີ້;
3. ມີລະບົບບັນຊີຕິດຕາມການຮັບ ແລະ ການຈ່າຍນ້ຳມັນເຊື້ອໄຟ ປະຈຳວັນ;
4. ມີລະບົບການຕິດຕາມ-ກວດນັບຕົວເລກການຈຳໜ່າຍນ້ຳມັນເຊື້ອໄຟ;
5. ມີເຄື່ອງໝາຍຂອງບໍລິສັດທີ່ຕົນເປັນຕົວແທນຈຳໜ່າຍ;
6. ມີບັນຊີເງິນຝາກຢູ່ທະນາຄານທີ່ຕັ້ງຢູ່ ສປປ ລາວ ແລະ ການຊື້ຂາຍນ້ຳມັນເຊື້ອໄຟ ຕ້ອງຊຳລະຜ່ານທະນາຄານ;
7. ມີຫົວປ້າ ແລະ ເຄື່ອງກວດກາບໍລິມາດ ທີ່ໄດ້ຜ່ານການກວດກາ ແລະ ຍັງຢືນມາດຕະຖານ ຈາກຂະແໜງການວິທະຍາສາດ ແລະ ເຕັກໂນໂລຊີ;
8. ມີບັງມອດໄຟ ຕາມຈຳນວນຫົວປ້າ ພ້ອມດ້ວຍອຸປະກອນມອດໄຟຂັ້ນພື້ນຖານ;
9. ມີຖັງເກັບນ້ຳມັນ ທີ່ບັນຈຸໄດ້ ສູງສຸດບໍ່ໃຫ້ເກີນ ແປດໝັ້ນ (80.000) ລິດ ຕໍ່ໜຶ່ງປ້າ;
10. ມີຫ້ອງນ້ຳສາທາລະນະ;
11. ຖ້າມີການດຳເນີນກິດຈະການອື່ນຢູ່ປ້ານ້ຳມັນເຊື້ອໄຟ ເປັນຕົ້ນ ຮ້ານສະດວກຊື້, ຮ້ານອາຫານ, ຮ້ານຂາຍເຄື່ອງຕົ້ມ ຕ້ອງຂຶ້ນທະບຽນວິສາຫະກິດສະເພາະຂອງແຕ່ລະກິດຈະການ;
12. ມີປະກັນໄພ ຕາມກົດໝາຍວ່າດ້ວຍການປະກັນໄພ.

ສຳລັບປ້ານ້ຳມັນເຊື້ອໄຟ ທີ່ໄດ້ຮັບການສ້າງຕັ້ງ ແລະ ເຄື່ອນໄຫວ ກ່ອນດຳລັດສະບັບນີ້ ຕ້ອງປັບປຸງເງື່ອນໄຂ ໃຫ້ສອດຄ່ອງກັບບົດບັນຍັດຂອງມາດຕານີ້ ພາຍໃນກຳນົດເວລາ ສອງປີ ນັບແຕ່ວັນທີ່ດຳລັດສະບັບນີ້ມີຜົນສັກສິດເປັນຕົ້ນໄປ, ຖ້າກາຍສອງປີຍັງບໍ່ສາມາດປັບປຸງສຳເລັດ ແມ່ນໃຫ້ໂຈະການເຄື່ອນໄຫວ ແລະ ຮີ້ຖອນປ້າດັ່ງກ່າວ.

**ໝວດທີ 5**

**ການເຄື່ອນໄຫວທຸລະກິດຂອງບໍລິສັດໃຫ້ບໍລິການກ່ຽວກັບນ້ຳມັນເຊື້ອໄຟ**

**ມາດຕາ 29 ບໍລິສັດໃຫ້ບໍລິການກ່ຽວກັບນ້ຳມັນເຊື້ອໄຟ**

ບໍລິສັດໃຫ້ບໍລິການກ່ຽວກັບນ້ຳມັນເຊື້ອໄຟ ແມ່ນຫົວໜ່ວຍທຸລະກິດທີ່ໃຫ້ບໍລິການກ່ຽວກັບການເຊົ່າສາງ, ການເຊົ່າພາຫະນະຂົນສົ່ງ, ຂົນສົ່ງ ນ້ຳມັນເຊື້ອໄຟ.

**ມາດຕາ 30 ການຂໍອະນຸຍາດເຄື່ອນໄຫວທຸລະກິດຂອງບໍລິສັດໃຫ້ເຊົ່າສາງນ້ຳມັນເຊື້ອໄຟ**

ພາຍຫຼັງໄດ້ໃບທະບຽນວິສາຫະກິດ, ໃບຢັ້ງຢືນດ້ານສິ່ງແວດລ້ອມ, ໃບຢັ້ງຢືນຄວາມຖືກຕ້ອງການກໍ່ສ້າງສາງນ້ຳມັນເຊື້ອໄຟ ແລະ ສຳເລັດຕາມເງື່ອນໄຂຕ່າງໆ ທີ່ກຳນົດໃນມາດຕາ 33 ຂອງດຳລັດສະບັບນີ້ ໃຫ້ສະເໜີຕໍ່ກະຊວງອຸດສາຫະກຳ ແລະ ການຄ້າ ເພື່ອຂໍໃບຢັ້ງຢືນການເຄື່ອນໄຫວທຸລະກິດຂອງບໍລິສັດໃຫ້ເຊົ່າສາງນ້ຳມັນເຊື້ອໄຟ, ພາຍຫຼັງໄດ້ຮັບໃບຢັ້ງຢືນແລ້ວ ຈຶ່ງສາມາດເຄື່ອນໄຫວທຸລະກິດ.

ມາດຕາ 31 ເອກະສານປະກອບຂໍອະນຸຍາດເຄື່ອນໄຫວທຸລະກິດຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ

ເອກະສານປະກອບການຂໍອະນຸຍາດເຄື່ອນໄຫວທຸລະກິດ ຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ ໃຫ້ປະຕິບັດຕາມທີ່ໄດ້ກຳນົດໄວ້ ໃນມາດຕາ 12 ຂອງດຳລັດສະບັບນີ້ ຍົກເວັ້ນຂໍ້ 7 ແລະ ຂໍ້ 8, ສຳລັບຂໍ້ 11 ໃຫ້ມີແຕ່ບັນຊີສາງເກັບນໍ້າມັນເຊື້ອໄຟ.

ມາດຕາ 32 ການອອກໃບຢັ້ງຢືນການເຄື່ອນໄຫວທຸລະກິດ ຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ

ພາຍຫຼັງໄດ້ຮັບເອກະສານຄົບຖ້ວນຕາມທີ່ໄດ້ກຳນົດໄວ້ ໃນມາດຕາ 31 ຂອງດຳລັດສະບັບນີ້, ກະຊວງອຸດສາຫະກຳ ແລະ ການຄ້າ ຕ້ອງລົງກວດກາ ພາຍໃນຫ້າວັນລັດຖະການ ນັບແຕ່ມີໄດ້ຮັບເອກະສານເປັນຕົ້ນໄປ ໂດຍມີການປະສານສົມທົບກັບຂະແໜງການອື່ນທີ່ກ່ຽວຂ້ອງ.

ຖ້າເຫັນວ່າຄຳຮ້ອງ ແລະ ເອກະສານປະກອບ ຫາກມີເນື້ອໃນບໍ່ຖືກຕ້ອງ ແລະ ບໍ່ຄົບຖ້ວນ ຕ້ອງແຈ້ງເປັນລາຍລັກອັກສອນໃຫ້ຜູ້ຮ້ອງຂໍ ພາຍໃນ ຫ້າວັນ ລັດຖະການ ນັບແຕ່ວັນໄດ້ຮັບເອກະສານ ເພື່ອໃຫ້ຜູ້ຮ້ອງຂໍແກ້ໄຂໃຫ້ຖືກຕ້ອງ ແລະ ຄົບຖ້ວນ.

ໃນກໍລະນີ ບໍ່ສາມາດອອກໃບຢັ້ງຢືນໄດ້ ຕ້ອງແຈ້ງເຫດຜົນເປັນລາຍລັກອັກສອນໃຫ້ຜູ້ຮ້ອງຂໍ ພາຍໃນ ສິບຫ້າວັນລັດຖະການ ນັບແຕ່ວັນໄດ້ຮັບເອກະສານ ເປັນຕົ້ນໄປ.

ຖ້າເຫັນວ່າເອກະສານຫາກຄົບຖ້ວນ, ຖືກຕ້ອງ ແລະ ໄດ້ຜ່ານການກວດກາແລ້ວ ກະຊວງອຸດສາຫະກຳ ແລະ ການຄ້າ ຕ້ອງອອກໃບຢັ້ງຢືນການເຄື່ອນໄຫວທຸລະກິດໃຫ້ເຊົ່າສາງນໍ້າມັນເຊື້ອໄຟ ພາຍໃນ ຊາວວັນ ລັດຖະການ ນັບແຕ່ວັນໄດ້ຮັບເອກະສານ ເປັນຕົ້ນໄປ.

ໃບຢັ້ງຢືນການເຄື່ອນໄຫວທຸລະກິດໃຫ້ເຊົ່າສາງນໍ້າມັນເຊື້ອໄຟ ມີອາຍຸນຳໃຊ້ ສາມປີ ແລະ ສາມາດຕໍ່ໄດ້.

ມາດຕາ 33 ເງື່ອນໄຂການເຄື່ອນໄຫວທຸລະກິດ ຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ

ການເຄື່ອນໄຫວທຸລະກິດຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ ຕ້ອງປະຕິບັດຕາມເງື່ອນໄຂ ດັ່ງນີ້:

1. ມີໃບຢັ້ງຢືນການເຄື່ອນໄຫວທຸລະກິດຂອງບໍລິສັດໃຫ້ເຊົ່າສາງນໍ້າມັນເຊື້ອໄຟ;
2. ໄດ້ລົງທຶນ ແລະ ຖອກທຶນຈົດທະບຽນຕາມທີ່ກຳນົດໄວ້ໃນ ຂໍ້ 1.4 ມາດຕາ 7 ຂອງດຳລັດສະບັບນີ້;
3. ຖືບັນຊີຖືກຕ້ອງຕາມກົດໝາຍ;
4. ມີສາງເກັບນໍ້າມັນເຊື້ອໄຟເປັນຂອງຕົນເອງ ທີ່ຖືກຕ້ອງຕາມເຕັກນິກຂອງການປຸກສ້າງສາງ ສາມາດບັນຈຸນໍ້າມັນໄດ້ແຕ່ ຫ້າແສນ (500.000) ລິດ ຂຶ້ນໄປ;
5. ມີພະນັກງານທີ່ມີປະສົບການ ຫຼື ມີໃບຢັ້ງຢືນຜ່ານການຝຶກອົບຮົມກ່ຽວກັບການຮັກສາຄວາມປອດໄພສາງນໍ້າມັນເຊື້ອໄຟ ຢ່າງໜ້ອຍ ໜຶ່ງຄົນຕໍ່ໜຶ່ງສາງ.
6. ມີປະກັນໄພ ຕາມກົດໝາຍວ່າດ້ວຍການປະກັນໄພ.

ມາດຕາ 34 ການຂໍອະນຸຍາດເຄື່ອນໄຫວທຸລະກິດຂອງບໍລິສັດໃຫ້ເຊົ່າພາຫະນະຂົນສົ່ງນໍ້າມັນເຊື້ອໄຟ

ພາຍຫຼັງໄດ້ໃບທະບຽນວິສາຫະກິດ ແລະ ສຳເລັດຕາມເງື່ອນໄຂຕ່າງໆ ຕາມທີ່ຂະແໜງໂຍທາທິການ ແລະ ຂົນສົ່ງ ແລະ ຂະແໜງການອື່ນທີ່ກ່ຽວຂ້ອງ ໄດ້ກຳນົດ ໃຫ້ນຳສະເໜີຕໍ່ຂະແໜງໂຍທາທິການ ແລະ ຂົນສົ່ງ ເພື່ອຂໍໃບຢັ້ງຢືນການເຄື່ອນໄຫວທຸລະກິດຂອງບໍລິສັດໃຫ້ເຊົ່າພາຫະນະຂົນສົ່ງນໍ້າມັນເຊື້ອໄຟ, ພາຍຫຼັງໄດ້ຮັບໃບຢັ້ງຢືນແລ້ວຈຶ່ງສາມາດເຄື່ອນໄຫວທຸລະກິດ.

ມາດຕາ 35 ການຂໍອະນຸຍາດເຄື່ອນໄຫວທຸລະກິດຂອງບໍລິສັດໃຫ້ບໍລິການຂົນສົ່ງນໍ້າມັນເຊື້ອໄຟ

ພາຍຫຼັງໄດ້ໃບທະບຽນວິສາຫະກິດ ແລະ ສໍາເລັດຕາມເງື່ອນໄຂຕ່າງໆ ຕາມທີ່ຂະແໜງໂຍທາທິການ ແລະ ຂົນສົ່ງ ແລະ ຂະແໜງການອື່ນທີ່ກ່ຽວຂ້ອງ ໄດ້ກໍານົດ ໃຫ້ນໍາສະເໜີຕໍ່ຂະແໜງໂຍທາທິການ ແລະ ຂົນສົ່ງ ເພື່ອຂໍ ໃບຢັ້ງຢືນການເຄື່ອນໄຫວທຸລະກິດຂອງບໍລິສັດໃຫ້ບໍລິການຂົນສົ່ງນໍ້າມັນເຊື້ອໄຟ, ພາຍຫຼັງໄດ້ຮັບໃບຢັ້ງຢືນແລ້ວ ຈຶ່ງສາ ມາດເຄື່ອນໄຫວທຸລະກິດ.

**ພາກທີ III**

**ສິດ ແລະ ພັນທະຂອງຜູ້ດໍາເນີນທຸລະກິດນໍ້າມັນເຊື້ອໄຟ**

**ໝວດທີ 1**

**ສິດ ແລະ ພັນທະຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ**

ມາດຕາ 36 ສິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ

ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ມີສິດ ດັ່ງນີ້:

1. ນໍາເຂົ້າ ແລະ ສົ່ງອອກ, ສະໜອງ ນໍ້າມັນເຊື້ອໄຟ ໃຫ້ແກ່ບໍລິສັດຈໍາໜ່າຍພາຍໃນ ແລະ ລູກຄ້າຂອງຕົນ;
2. ຊື້ນໍ້າມັນເຊື້ອໄຟຈາກຜູ້ຜະລິດ ແລະ ປຸງແຕ່ງຢູ່ພາຍໃນ;
3. ໃຊ້ບໍລິການທຸລະກິດໃຫ້ບໍລິການ ກ່ຽວກັບ ນໍ້າມັນເຊື້ອໄຟ;
4. ຂຶ້ນແຜນການນໍາເຂົ້າ ແລະ ຈໍາໜ່າຍນໍ້າມັນເຊື້ອໄຟປະຈໍາປີ ສະເໜີຕໍ່ກະຊວງອຸດສາຫະກໍາ ແລະ ການຄ້າ ພິຈາລະນາ ໂດຍຜ່ານການຢັ້ງຢືນຈາກສະມາຄົມນໍ້າມັນເຊື້ອໄຟ;
5. ໄດ້ຮັບການຝຶກອົບຮົມກ່ຽວກັບເຕັກນິກການຄຸ້ມຄອງທຸລະກິດນໍ້າມັນເຊື້ອໄຟ;
6. ໄດ້ຮັບຂໍ້ມູນຂ່າວສານທີ່ຈໍາເປັນໃນການດໍາເນີນທຸລະກິດນໍ້າມັນເຊື້ອໄຟ;
7. ນໍາໃຊ້ສິດອື່ນຕາມທີ່ໄດ້ກໍານົດໄວ້ໃນກົດໝາຍ.

ມາດຕາ 37 ພັນທະຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ

ບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ມີພັນທະ ດັ່ງນີ້:

1. ຖືບັນຊີຕາມກົດໝາຍວ່າດ້ວຍການບັນຊີ;
2. ສະໜອງນໍ້າມັນເຊື້ອໄຟໃຫ້ແກ່ບໍລິສັດຈໍາໜ່າຍພາຍໃນ ຢ່າງເປັນປົກກະຕິ;
3. ຮັບປະກັນທາງດ້ານຄຸນນະພາບ ແລະ ປະລິມານ ນໍ້າມັນເຊື້ອໄຟ ທີ່ຕົນສະໜອງໃຫ້ບໍລິສັດຈໍາໜ່າຍພາຍໃນ ແລະ ລູກຄ້າຂອງຕົນ;
4. ມີນໍ້າມັນເຊື້ອໄຟແຮສໍາຮອງໄວ້ໃຊ້ໃນກໍລະນີສຸກເສີນຕາມເງື່ອນໄຂທີ່ກໍານົດໄວ້ ໃນຂໍ້ 5 ມາດຕາ 14 ຂອງດໍາ ລັດສະບັບນີ້;
5. ປະຕິບັດລາຄາຂາຍຍົກ ຕາມອົງການຄຸ້ມຄອງທຸລະກິດນໍ້າມັນເຊື້ອໄຟ ກໍານົດ ໃນແຕ່ລະໄລຍະ;
6. ໃຫ້ຄວາມຮ່ວມມືກັບເຈົ້າໜ້າທີ່ຂອງລັດ ໃນການກວດກາການເຄື່ອນໄຫວທຸລະກິດນໍ້າມັນເຊື້ອໄຟຂອງຕົນ;
7. ເສຍພາສີ, ອາກອນ ແລະ ພັນທະອື່ນ ໃຫ້ລັດ ຕາມກົດໝາຍ;
8. ລາຍງານການນໍາເຂົ້າ, ການຈໍາໜ່າຍ ແລະ ນໍ້າມັນເຊື້ອໄຟຄ້າງສາງ ປະຈໍາເດືອນ, ງວດ ແລະ ປີ ໃຫ້ກະຊວງອຸດ ສາຫະກໍາ ແລະ ການຄ້າ ແລະ ກະຊວງການເງິນ;
9. ລາຍງານລາຄານໍາເຂົ້າຕົວຈິງ (CIF) ປະຈໍາອາທິດ ໃຫ້ກະຊວງອຸດສາຫະກໍາ ແລະ ການຄ້າ;

10. ສະຫຼຸບບັນຊີການເງິນປະຈຳປີ ໂດຍມີການຢັ້ງຢືນຈາກອົງກອນກວດສອບຂອງລັດ ຫຼື ບໍລິສັດກວດສອບບັນຊີທີ່ຈິດທະບຽນຖືກຕ້ອງຕາມກົດໝາຍ ລາຍງານໃຫ້ກະຊວງອຸດສາຫະກຳ ແລະ ການຄ້າ ແລະ ກະຊວງການເງິນ;
11. ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

## ໝວດທີ 2

### ສິດ ແລະ ພັນທະຂອງບໍລິສັດຈຳໜ່າຍພາຍໃນ

#### ມາດຕາ 38 ສິດຂອງບໍລິສັດຈຳໜ່າຍພາຍໃນ

ບໍລິສັດຈຳໜ່າຍພາຍໃນ ມີສິດ ດັ່ງນີ້:

1. ຊື້ນໍ້າມັນເຊື້ອໄຟ ຈາກບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ຫຼື ຜູ້ຜະລິດ ແລະ ປຸງແຕ່ງຢູ່ພາຍໃນ ເພື່ອສະໜອງນໍ້າມັນເຊື້ອໄຟ ໃຫ້ບໍານໍາມັນເຊື້ອໄຟ ແລະ ລູກຄ້າຂອງຕົນ;
2. ມີບໍາບໍລິສັດລົງທຶນເອງ ແລະ ບໍາຕົວແທນ;
3. ໃຊ້ບໍລິການທຸລະກິດໃຫ້ບໍລິການ ກ່ຽວກັບ ນໍ້າມັນເຊື້ອໄຟ;
4. ອອກລະບຽບການກ່ຽວກັບການຄຸ້ມຄອງບໍາບໍລິສັດລົງທຶນເອງ ແລະ ບໍາຕົວແທນ ໃຫ້ສອດຄ່ອງ ຕາມດຳລັດສະບັບນີ້ ແລະ ກົດໝາຍທີ່ກ່ຽວຂ້ອງ;
5. ກວດກາດ້ານເຕັກນິກ ແລະ ໃຫ້ຄຳແນະນຳດ້ານວິຊາການ ແກ່ບໍາບໍລິສັດລົງທຶນເອງ ແລະ ບໍາຕົວແທນ ເພື່ອຮັບປະກັນຄຸນນະພາບ, ປະລິມານຂອງນໍ້າມັນເຊື້ອໄຟ ແລະ ສະພາບແວດລ້ອມ;
6. ຄຸ້ມຄອງ ແລະ ຕິດຕາມ ການເຄື່ອນໄຫວຂອງບໍາບໍລິສັດລົງທຶນເອງ ແລະ ບໍາຕົວແທນ ໃນການປະຕິບັດລາຄາຂາຍຍ່ອຍ ແລະ ເວລາເປີດ-ປິດຂອງບໍາ ຕາມການກຳນົດຂອງອົງການຄຸ້ມຄອງທຸລະກິດນໍ້າມັນເຊື້ອໄຟ ໃນແຕ່ລະໄລຍະ;
7. ຂຶ້ນແຜນການຈຳໜ່າຍນໍ້າມັນເຊື້ອໄຟປະຈຳປີ ລາຍງານຕໍ່ກະຊວງອຸດສາຫະກຳ ແລະ ການຄ້າ;
8. ໄດ້ຮັບການຝຶກອົບຮົມກ່ຽວກັບເຕັກນິກການຄຸ້ມຄອງບໍານໍ້າມັນເຊື້ອໄຟ;
9. ໄດ້ຮັບຂໍ້ມູນຂ່າວສານທີ່ຈຳເປັນໃນການດຳເນີນທຸລະກິດນໍ້າມັນເຊື້ອໄຟ;
10. ນຳໃຊ້ສິດອື່ນຕາມທີ່ໄດ້ກຳນົດໄວ້ໃນກົດໝາຍ.

#### ມາດຕາ 39 ພັນທະຂອງບໍລິສັດຈຳໜ່າຍພາຍໃນ

ບໍລິສັດຈຳໜ່າຍພາຍໃນ ມີພັນທະ ດັ່ງນີ້:

1. ຖືບັນຊີ ຕາມກົດໝາຍວ່າດ້ວຍການບັນຊີ;
2. ສະໜອງນໍ້າມັນເຊື້ອໄຟໃຫ້ແກ່ບໍາບໍລິສັດລົງທຶນເອງ ແລະ ບໍາຕົວແທນຂອງຕົນ ຢ່າງເປັນປົກກະຕິ;
3. ຮັບປະກັນດ້ານຄຸນນະພາບ ແລະ ປະລິມານ ນໍ້າມັນເຊື້ອໄຟ ທີ່ຕົນສະໜອງໃຫ້ ບໍາບໍລິສັດລົງທຶນເອງ ແລະ ບໍາຕົວແທນຂອງຕົນ;
4. ມີນໍ້າມັນເຊື້ອໄຟແຮ່ສຳຮອງໄວ້ໃຊ້ໃນກໍລະນີສຸກເສີນຕາມເງື່ອນໄຂທີ່ກຳນົດໄວ້ ໃນຂໍ້ 6 ມາດຕາ 23 ຂອງ ດຳລັດສະບັບນີ້;
5. ປະຕິບັດລາຄາຂາຍຕາມອົງການຄຸ້ມຄອງທຸລະກິດນໍ້າມັນເຊື້ອໄຟກຳນົດ ແລະ ແຈ້ງໃຫ້ບໍາບໍລິສັດລົງທຶນເອງ ແລະ ບໍາຕົວແທນຈຳໜ່າຍຂອງຕົນ ປະຕິບັດ;

6. ໃຫ້ຄວາມຮ່ວມມືກັບເຈົ້າໜ້າທີ່ຂອງລັດ ໃນການກວດກາການເຄື່ອນໄຫວທຸລະກິດນໍ້າມັນເຊື້ອໄຟຂອງຕົນ;
7. ເສບພາສີ, ອາກອນ ແລະ ພັນທະອື່ນ ໃຫ້ລັດ ຕາມກົດໝາຍ;
8. ລາຍງານການຈໍາໜ່າຍ ແລະ ນໍ້າມັນເຊື້ອໄຟຄ້າງສາງ ປະຈໍາເດືອນ, ງວດ ແລະ ປີ ໃຫ້ກະຊວງອຸດສາຫະກໍາ ແລະ ການຄ້າ ແລະ ກະຊວງການເງິນ;
9. ສະຫຼຸບບັນຊີການເງິນປະຈໍາປີ ໂດຍມີການຢັ້ງຢືນຈາກ ອົງກອນກວດສອບຂອງລັດ ຫຼື ບໍລິສັດກວດສອບບັນຊີ ທີ່ຈິດທະບຽນຖືກຕ້ອງຕາມກົດໝາຍ ລາຍງານໃຫ້ກະຊວງອຸດສາຫະກໍາ ແລະ ການຄ້າ ແລະ ກະຊວງການເງິນ;
10. ປະຕິບັດພັນທະອື່ນ ຕາມທີ່ໄດ້ກໍານົດໄວ້ໃນກົດໝາຍ.

### ໝວດທີ 3

#### ສິດ ແລະ ພັນທະຂອງບໍານໍາມັນເຊື້ອໄຟ

#### ມາດຕາ 40 ສິດຂອງບໍານໍາມັນເຊື້ອໄຟ

ບໍານໍາມັນເຊື້ອໄຟ ມີສິດ ດັ່ງນີ້:

1. ດໍາເນີນທຸລະກິດ ຕາມທີ່ໄດ້ຮັບອະນຸຍາດ;
2. ໄດ້ຮັບການສະໜອງນໍ້າມັນເຊື້ອໄຟ ຈາກບໍລິສັດຈໍາໜ່າຍພາຍໃນ ທີ່ຕົນເປັນຕົວແທນ;
3. ໃຫ້ບໍລິການບ່ອນລ້າງອັດສິດ, ປ່ຽນຖ່າຍນໍ້າມັນເຄື່ອງ ແລະ ການບໍລິການອື່ນ ຕາມການອະນຸຍາດຂອງ ຂະແໜງການກ່ຽວຂ້ອງ;
4. ປະຕິເສດການຮັບເອົານໍ້າມັນເຊື້ອໄຟທີ່ບໍ່ໄດ້ຄຸນນະພາບ ຈາກບໍລິສັດຈໍາໜ່າຍພາຍໃນ ທີ່ຕົນເປັນຕົວແທນ;
5. ໄດ້ຮັບການຝຶກອົບຮົມກ່ຽວກັບເຕັກນິກ ແລະ ໄດ້ຮັບຂໍ້ມູນຂ່າວສານ ກ່ຽວກັບ ທຸລະກິດບໍານໍາມັນ ເຊື້ອໄຟ;
6. ນໍາໃຊ້ສິດອື່ນຕາມທີ່ໄດ້ກໍານົດໄວ້ໃນກົດໝາຍ.

#### ມາດຕາ 41 ພັນທະຂອງບໍານໍາມັນເຊື້ອໄຟ

ບໍານໍາມັນເຊື້ອໄຟ ມີພັນທະ ດັ່ງນີ້:

1. ຖືບັນຊີ ຕາມກົດໝາຍວ່າດ້ວຍການບັນຊີ;
2. ຈໍາໜ່າຍນໍ້າມັນເຊື້ອໄຟທີ່ມີຄຸນນະພາບ ແລະ ຮັບປະກັນດ້ານປະລິມານ ຕາມມາດຕະຖານທີ່ຂະແໜງການກ່ຽວຂ້ອງກໍານົດ;
3. ຕິດປ້າຍສະແດງລາຄາຂາຍຍ່ອຍນໍ້າມັນເຊື້ອໄຟ ຢູ່ທາງໜ້າຂອງປ້າ ແລະ ບ່ອນທີ່ສາມາດເຫັນໄດ້ງ່າຍ ໃນໄລຍະໜຶ່ງຮ້ອຍແມັດ ຂຶ້ນໄປ;
4. ຕິດລາຄາຂາຍຍ່ອຍນໍ້າມັນເຊື້ອໄຟໃສ່ຫົວປ້າ ຕາມການດັດປັບລາຄາໃນແຕ່ລະຄັ້ງ;
5. ຂາຍນໍ້າມັນເຊື້ອໄຟ ຕາມລາຄາທີ່ອົງການຄຸ້ມຄອງທຸລະກິດນໍ້າມັນເຊື້ອໄຟ ກໍານົດແຕ່ລະໄລຍະ;
6. ແຈ້ງໃຫ້ຫ້ອງການອຸດສາຫະກໍາ ແລະ ການຄ້າເມືອງ, ເທດສະບານ, ນະຄອນ ແລະ ຕິດປ້າຍໃຫ້ຜູ້ຊົມໃຊ້ຊາບກ່ອນ 3 ວັນ ໃນກໍລະນີມີການປິດ ຫຼື ຢຸດກິດຈະການຊົ່ວຄາວ;
7. ມີນໍ້າມັນແຮສໍາຮອງໄວ້ໃນກໍລະນີສຸກເສີນ ໃຫ້ໄດ້ຢ່າງໜ້ອຍ ສາມວັນ ຕາມຕົວເລກສະເລ່ຍການສະໜອງປະຈໍາວັນຂອງປີຜ່ານມາ;

8. ໃຫ້ຄວາມຮ່ວມມືກັບເຈົ້າໜ້າທີ່ຂອງລັດ, ບໍລິສັດຈຳໜ່າຍພາຍໃນ ກ່ຽວກັບ ການສະໜອງຂໍ້ມູນ ແລະ ການກວດກາການດຳເນີນທຸລະກິດນໍ້າມັນເຊື້ອໄຟຂອງຕົນ;
9. ເສຍອາກອນ ແລະ ພັນທະອື່ນ ໃຫ້ລັດຕາມກົດໝາຍ;
10. ລາຍງານການຮັບເຂົ້າ, ການຈຳໜ່າຍ ແລະ ນໍ້າມັນເຊື້ອໄຟຄ້າງຖັງ ປະຈຳເດືອນ, ງວດ ແລະ ປີ ໃຫ້ຂະແໜງການອຸດສາຫະກຳ ແລະ ການຄ້າ ແລະ ຂະແໜງການການເງິນ;
11. ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນກົດໝາຍ.

#### ໝວດທີ 4

### ສິດ ແລະ ພັນທະຂອງບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ

ມາດຕາ 42 ສິດຂອງບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ  
ບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ ມີສິດ ດັ່ງນີ້ :

1. ດຳເນີນທຸລະກິດ ຕາມທີ່ໄດ້ຮັບອະນຸຍາດ;
2. ໄດ້ຮັບການຝຶກອົບຮົມ ກ່ຽວກັບ ເຕັກນິກ ແລະ ໄດ້ຮັບຂໍ້ມູນຂ່າວສານກ່ຽວກັບທຸລະກິດນໍ້າມັນເຊື້ອໄຟ;
3. ນຳໃຊ້ສິດອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 43 ພັນທະຂອງບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ  
ບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ ມີພັນທະ ດັ່ງນີ້:

1. ຖືບັນຊີຖືກຕ້ອງຕາມກົດໝາຍວ່າດ້ວຍການບັນຊີ;
2. ແຈ້ງໃຫ້ຂະແໜງອຸດສາຫະກຳ ແລະ ການຄ້າ ຊາບ ກ່ຽວກັບ ການເຊັນສັນຍາໃຫ້ບໍລິການເຊົ່າສາງ, ເຊົ່າພາຫະນະ ຫຼື ຂົນສົ່ງນໍ້າມັນເຊື້ອໄຟ;
3. ສ້າງລະບົບການຄຸ້ມຄອງ ແລະ ນຳໃຊ້ສາງ, ພາຫະນະຂົນສົ່ງ ໃຫ້ມີປະສິດທິຜົນ;
4. ມີລະບົບປ້ອງກັນຄວາມປອດໄພ ແລະ ຮັກສາສິ່ງແວດລ້ອມ;
5. ໃຫ້ຄວາມຮ່ວມມືກັບເຈົ້າໜ້າທີ່ຂອງລັດ ໃນການກວດກາການດຳເນີນທຸລະກິດຂອງຕົນ;
6. ເສຍອາກອນ ແລະ ພັນທະອື່ນ ໃຫ້ລັດຕາມກົດໝາຍ;
7. ປະຕິບັດພັນທະອື່ນ ຕາມທີ່ໄດ້ກຳນົດໄວ້ໃນ ກົດໝາຍ.

#### ພາກທີ IV

### ການຄຸ້ມຄອງລາຄານໍ້າມັນເຊື້ອໄຟ

ມາດຕາ 44 ຫຼັກການກຳນົດໂຄງປະກອບລາຄານໍ້າມັນເຊື້ອໄຟ

ການກຳນົດໂຄງປະກອບລາຄານໍ້າມັນເຊື້ອໄຟ ປະຕິບັດຕາມຫຼັກການ ດັ່ງນີ້:

1. ກຳນົດຕາມກົນໄກຕະຫຼາດທີ່ມີການຄຸ້ມຄອງດັດສິມຂອງລັດ;
2. ປະຕິບັດຕາມນະໂຍບາຍຂອງລັດຖະບານ ກ່ຽວກັບການດັດສິມລາຄານໍ້າມັນເຊື້ອໄຟ ໃນແຕ່ລະໄລຍະ;
3. ລັດຖະບານ ເປັນຜູ້ກຳນົດໂຄງປະກອບລາຄານໍ້າມັນເຊື້ອໄຟ ຕາມການຄົ້ນຄວ້າ ສະເໜີຂອງກະຊວງອຸດສາຫະກຳ ແລະ ການຄ້າ ໂດຍມີການປະສານສົມທົບ ກັບກະຊວງການເງິນ ແລະ ສະມາຄົມນໍ້າມັນເຊື້ອໄຟ.

**ມາດຕາ 45 ການກຳນົດລາຄານ້ຳມັນເຊື້ອໄຟ**

ການກຳນົດລາຄານ້ຳມັນເຊື້ອໄຟ ປະຕິບັດຕາມຫຼັກການ ດັ່ງນີ້ :

1. ການກຳນົດໂຄງປະກອບລາຄານ້ຳມັນເຊື້ອໄຟຂອງລັດຖະບານ ໃນແຕ່ລະໄລຍະ;
2. ສະພາບລາຄານ້ຳມັນເຊື້ອໄຟຕະຫຼາດໂລກໃນແຕ່ລະໄລຍະ;
3. ລາຄານຳເຂົ້ານ້ຳມັນເຊື້ອໄຟຕົວຈິງ (CIF);
4. ລາຄາສະເລ່ຍຂອງລາຄາອ້າງອີງ ພາຍໃນ 15 ວັນ ທີ່ລາຄານ້ຳມັນເຊື້ອໄຟມີການເໜັງຕີງ;

ກະຊວງອຸດສາຫະກຳ ແລະ ການຄ້າ ເປັນເຈົ້າການປະສານສົມທົບກັບກະຊວງການເງິນ, ສະມາຄົມນ້ຳມັນເຊື້ອໄຟ ຄົ້ນຄວ້າ ແລະ ກຳນົດລາຄານ້ຳມັນເຊື້ອໄຟ ຂຶ້ນ ຫຼື ລົງ ບໍ່ເກີນອັດຕາສ່ວນ 5% ຂອງລາຄາຂາຍຍ່ອຍ, ຖ້າເກີນອັດຕາສ່ວນ 5% ຂຶ້ນໄປ ແມ່ນໃຫ້ນຳສະເໜີລັດຖະບານພິຈາລະນາ ແລະ ລັດຖະບານຈະພິຈາລະນາ ພາຍໃນ 05 ວັນ ຫຼັງໄດ້ຮັບການສະເໜີຈາກກະຊວງອຸດສາຫະກຳ ແລະ ການຄ້າ.

**ມາດຕາ 46 ການກວດນັບບໍລິມາດນ້ຳມັນເຊື້ອໄຟ ກ່ອນການປັບລາຄານ້ຳມັນເຊື້ອໄຟ**

ກ່ອນຈະປັບລາຄານ້ຳມັນເຊື້ອໄຟ ຂຶ້ນ ຫຼື ລົງ ໃນແຕ່ລະຄັ້ງ ຜູ້ດຳເນີນທຸລະກິດນ້ຳມັນເຊື້ອໄຟຕ້ອງແຈ້ງບໍລິມາດນ້ຳມັນຄ້າງສາງ ແລະ ປ້ານ້ຳມັນເຊື້ອໄຟຂອງຕົນ ໃຫ້ຂະແໜງການເງິນ ແລະ ຂະແໜງອຸດສາຫະກຳ ແລະ ການຄ້າ ຊາບກ່ອນ 03 ວັນ. ຈາກນັ້ນ ຂະແໜງການເງິນ, ຂະແໜງອຸດສາຫະກຳ ແລະ ການຄ້າ ແລະ ຂະແໜງການອື່ນທີ່ກ່ຽວຂ້ອງ ສົມທົບກັບຜູ້ປະກອບການ ກວດນັບບໍລິມາດນ້ຳມັນຄ້າງສາງ ແລະ ປ້ານ້ຳມັນເຊື້ອໄຟ ເພື່ອໄລ່ລຽງພັນທະຕ່າງໆ.

**ມາດຕາ 47 ການແຈ້ງການປັບລາຄານ້ຳມັນເຊື້ອໄຟ**

ກະຊວງອຸດສາຫະກຳ ແລະ ການຄ້າ ຕ້ອງແຈ້ງການປັບລາຄານ້ຳມັນເຊື້ອໄຟແຕ່ລະຄັ້ງ ໃຫ້ກະຊວງການເງິນ ເພື່ອເກັບພັນທະພາສີ-ອາກອນ ແລະ ພັນທະອື່ນ ຕາມໂຄງສ້າງລາຄານ້ຳມັນເຊື້ອໄຟທີ່ໄດ້ປັບປຸງໃໝ່. ແລະ ເຜີຍແຜ່ຕໍ່ສັງຄົມ ພ້ອມທັງຊີ້ແຈງສາເຫດຂອງການປັບລາຄາ, ລາຄາອ້າງອີງ ໃນການກຳນົດລາຄາ ນ້ຳມັນເຊື້ອໄຟ ໂດຍຖືກຕ້ອງຕາມຫຼັກການ.

ກະຊວງອຸດສາຫະກຳ ແລະ ການຄ້າ ຕ້ອງແຈ້ງການປັບລາຄານ້ຳມັນເຊື້ອໄຟ ພ້ອມທັງຊີ້ແຈງສາເຫດຂອງການປັບ ແລະ ລາຄາອ້າງອີງ ໃຫ້ສະມາຄົມນ້ຳມັນເຊື້ອໄຟ ແລະ ຜູ້ດຳເນີນທຸລະກິດນ້ຳມັນເຊື້ອໄຟຮັບຊາບ ລ່ວງໜ້າ 03 ວັນ ພ້ອມທັງເຜີຍແຜ່ໃຫ້ສັງຄົມທົ່ວໄປຮັບຊາບ ລ່ວງໜ້າ 01 ວັນ ກ່ອນຈັດຕັ້ງປະຕິບັດລາຄາປັບປຸງໃໝ່.

ສະມາຄົມນ້ຳມັນເຊື້ອໄຟ ຕ້ອງຕິດຕາມການປະຕິບັດລາຄານ້ຳມັນເຊື້ອໄຟ ຂອງບໍລິສັດ ນຳເຂົ້າ ແລະ ສົ່ງອອກນ້ຳມັນເຊື້ອໄຟ ແລະ ບໍລິສັດຈຳໜ່າຍພາຍໃນ ຕາມແຈ້ງການຂອງກະຊວງອຸດສາຫະກຳ ແລະ ການຄ້າ.

ບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ ຕ້ອງແຈ້ງໃຫ້ລູກຄ້າຂອງຕົນ, ບໍລິສັດຈຳໜ່າຍພາຍໃນ ຕ້ອງແຈ້ງໃຫ້ປ້ານ້ຳມັນເຊື້ອໄຟຂອງຕົນ ພ້ອມທັງຕິດຕາມການປະຕິບັດລາຄານ້ຳມັນເຊື້ອໄຟ.

ປ້ານ້ຳມັນເຊື້ອໄຟ ຕ້ອງຕິດປະກາດ ແຈ້ງໃຫ້ຜູ້ຊົມໃຊ້ຮັບຊາບ ກ່ຽວກັບການປັບລາຄານ້ຳມັນເຊື້ອໄຟແຕ່ລະຄັ້ງ.

**ພາກທີ V**

**ກອງທຶນນ້ຳມັນເຊື້ອໄຟ**

**ມາດຕາ 48 ກອງທຶນນ້ຳມັນເຊື້ອໄຟ**

ກອງທຶນນ້ຳມັນເຊື້ອໄຟ ແມ່ນກອງທຶນຂອງລັດ ທີ່ສ້າງຕັ້ງຂຶ້ນເພື່ອຮັກສາສະຖຽນລະພາບທາງດ້ານລາຄາ, ຮັບປະກັນການສະໜອງນ້ຳມັນເຊື້ອໄຟໃຫ້ແກ່ສັງຄົມ ແລະ ເປັນແຫຼ່ງທຶນປະກອບສ່ວນເຂົ້າໃນດັດສິມລາຄານ້ຳມັນເຊື້ອໄຟພາຍໃນປະເທດ.



ແຫຼ່ງກອງທຶນນໍ້າມັນເຊື້ອໄຟ ແມ່ນ ກຳນົດໄວ້ໃນລະບຽບການຕ່າງຫາກຕາມການຕົກລົງຂອງລັດຖະບານ ໃນ ແຕ່ລະໄລຍະ.

ຜູ້ດຳເນີນທຸລະກິດນໍ້າມັນເຊື້ອໄຟ ມີໜ້າທີ່ມອບເງິນເຂົ້າກອງທຶນນໍ້າມັນເຊື້ອໄຟ ຕາມການກຳນົດໃນໂຄງສ້າງ ລາຄານໍ້າມັນເຊື້ອໄຟ ຊຶ່ງລັດຖະບານຕົກລົງ ເປັນແຕ່ລະໄລຍະ.

#### ມາດຕາ 49 ການຄຸ້ມຄອງ ແລະ ການນຳໃຊ້ກອງທຶນ

ກະຊວງການເງິນ ແລະ ກະຊວງອຸດສາຫະກຳ ແລະ ການຄ້າ ເປັນເຈົ້າການຄຸ້ມຄອງ ແລະ ນຳໃຊ້ກອງທຶນນໍ້າມັນ ເຊື້ອໄຟ ຕາມລະບຽບການຂອງກອງທຶນ ໂດຍສອດຄ່ອງກັບກົດໝາຍ.

### ພາກທີ VI

#### ສະມາຄົມນໍ້າມັນເຊື້ອໄຟ

#### ມາດຕາ 50 ສະມາຄົມນໍ້າມັນເຊື້ອໄຟ

ສະມາຄົມນໍ້າມັນເຊື້ອໄຟ ແມ່ນອົງການຈັດຕັ້ງທາງສັງຄົມ ທີ່ບໍ່ຫວັງຜົນກຳໄລ ຊຶ່ງສ້າງຕັ້ງຂຶ້ນເພື່ອເຕົ້າໂຮມເອົາ ບັນດາຫົວໜ່ວຍທຸລະກິດນໍ້າມັນເຊື້ອໄຟ ປະເພດບໍລິສັດນຳເຂົ້າ ແລະ ສົ່ງອອກ ນໍ້າມັນເຊື້ອໄຟ, ບໍລິສັດຈຳໜ່າຍພາຍໃນ, ບໍລິສັດໃຫ້ເຊົ່າສາງນໍ້າມັນເຊື້ອໄຟ, ບໍລິສັດໃຫ້ເຊົ່າພາຫະນະຂົນສົ່ງນໍ້າມັນເຊື້ອໄຟ ແລະ ບໍລິສັດໃຫ້ບໍລິການຂົນສົ່ງນໍ້າມັນ ເຊື້ອໄຟ, ມີພາລະບົດບາດ ປະສານສົມທົບກັບອົງການຄຸ້ມຄອງທຸລະກິດນໍ້າມັນເຊື້ອໄຟ, ໃຫ້ການຊ່ວຍເຫຼືອ, ໃຫ້ຄຳ ປຶກສາ, ຄຳແນະນຳ, ປົກປ້ອງສິດ ແລະ ຜົນປະໂຫຍດອັນຊອບທຳຂອງສະມາຊິກ.

ຫົວໜ່ວຍທຸລະກິດນໍ້າມັນເຊື້ອໄຟ ຕ້ອງເປັນສະມາຊິກຂອງສະມາຄົມນໍ້າມັນເຊື້ອໄຟ.

#### ມາດຕາ 51 ສິດ ແລະ ໜ້າທີ່ ຂອງສະມາຄົມນໍ້າມັນເຊື້ອໄຟ

ສະມາຄົມນໍ້າມັນເຊື້ອໄຟ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ແລະ ສະເໜີຄຳເຫັນກ່ຽວກັບການສ້າງ ແລະ ປັບປຸງນິຕິກຳ, ການຄຸ້ມຄອງທຸລະກິດນໍ້າມັນເຊື້ອໄຟ ສະເໜີຕໍ່ອົງການຄຸ້ມຄອງທຸລະກິດນໍ້າມັນເຊື້ອໄຟ;
2. ເຜີຍແຜ່ນິຕິກຳ ແລະ ຂໍ້ມູນຂ່າວສານກ່ຽວກັບທຸລະກິດນໍ້າມັນເຊື້ອໄຟໃຫ້ສະມາຊິກ;
3. ຍັງຢືນແຜນການນຳເຂົ້າ ແລະ ຈຳໜ່າຍນໍ້າມັນເຊື້ອໄຟ ປະຈຳປີ ຂອງບໍລິສັດນຳເຂົ້າ ແລະ ສົ່ງອອກນໍ້າມັນເຊື້ອ ໄຟ ກ່ອນນຳສະເໜີຕໍ່ກະຊວງອຸດສາຫະກຳ ແລະ ການຄ້າ ພິຈາລະນາ;
4. ໄດ້ຮັບຂໍ້ມູນຈາກສະມາຊິກຂອງສະມາຄົມ ແລະ ອົງການຄຸ້ມຄອງທຸລະກິດນໍ້າມັນເຊື້ອໄຟ;
5. ເປັນຂົວຕໍ່ປະສານງານລະຫວ່າງອົງການຄຸ້ມຄອງທຸລະກິດນໍ້າມັນເຊື້ອໄຟ ແລະ ສະມາຊິກ;
6. ຕິດຕາມການເຄື່ອນໄຫວຂອງສະມາຊິກໃຫ້ຖືກຕ້ອງ ແລະ ສອດຄ່ອງຕາມກົດໝາຍ;
7. ໄກ່ແກ້ຍຸດຕິກຳທີ່ເກີດຂຶ້ນລະຫວ່າງສະມາຊິກດ້ວຍກັນ;
8. ສະເໜີຍ້ອງຍໍສະມາຊິກທີ່ມີຜົນງານດີເດັ່ນໃນການເຄື່ອນໄຫວທຸລະກິດ ແລະ ປະກອບສ່ວນພັດທະນາ ແລະ ຊ່ວຍ ເຫຼືອສັງຄົມ;
9. ສັງລວມ ແລະ ລາຍງານ ການນຳເຂົ້າ ແລະ ການຈຳໜ່າຍນໍ້າມັນເຊື້ອໄຟ ປະຈຳປີ ຕໍ່ກະຊວງອຸດສາຫະກຳ ແລະ ການຄ້າ ແລະ ກະຊວງການເງິນ;
10. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 52 ການຈັດຕັ້ງ ແລະ ເຄື່ອນໄຫວຂອງສະມາຄົມນໍ້າມັນເຊື້ອໄຟ

ສໍາລັບໂຄງປະກອບການຈັດຕັ້ງ ແລະ ການເຄື່ອນໄຫວຂອງສະມາຄົມນໍ້າມັນເຊື້ອໄຟ ລວມທັງລະບອບວິທີເຮັດວຽກ ໄດ້ກຳນົດໃນກົດລະບຽບຂອງສະມາຄົມ ທີ່ໄດ້ຜ່ານການຮັບຮອງຈາກສະພາການຄ້າ ແລະ ອຸດສາຫະກຳແຫ່ງຊາດ ແລະ ອະນຸມັດໂດຍກະຊວງອຸດສາຫະກຳ ແລະ ການຄ້າ.

## ພາກທີ VII

### ຂໍ້ຫ້າມ

ມາດຕາ 53 ຂໍ້ຫ້າມທົ່ວໄປ

ຫ້າມບຸກຄົນ, ນິຕິບຸກຄົນ ແລະ ການຈັດຕັ້ງ ມີພຶດຕິກຳ ດັ່ງນີ້:

1. ສ້າງອຸປະສັກກົດຂວາງ ການປະຕິບັດໜ້າທີ່ຂອງເຈົ້າໜ້າທີ່ລັດທີ່ກ່ຽວຂ້ອງ ໃນການປະຕິບັດວຽກງານຄຸ້ມຄອງທຸລະກິດນໍ້າມັນເຊື້ອໄຟ;
2. ດໍາເນີນທຸລະກິດນໍ້າມັນເຊື້ອໄຟ ໂດຍບໍ່ໄດ້ຮັບອະນຸຍາດ;
3. ຄ່ຽນຖ່າຍນໍ້າມັນເຊື້ອໄຟ ບໍ່ຖືກຕ້ອງຕາມດໍາລັດສະບັບນີ້ ແລະ ກົດໝາຍທີ່ກ່ຽວຂ້ອງ;
4. ໃຫ້ການຊ່ວຍເຫຼືອ, ປົກປ້ອງຜູ້ລະເມີດ;
5. ເປັນສື່ກາງໃນການໃຫ້ ແລະ ຮັບສິນບິນ;
6. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 54 ຂໍ້ຫ້າມສໍາລັບບໍລິສັດນໍາເຂົ້າ ແລະ ສົ່ງອອກ ນໍ້າມັນເຊື້ອໄຟ

ຫ້າມບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ມີພຶດຕິກຳ ດັ່ງນີ້:

1. ນໍາເຂົ້າ ແລະ ສະໜອງ ນໍ້າມັນເຊື້ອໄຟທີ່ບໍ່ໄດ້ມາດຕະຖານແຫ່ງຊາດ;
2. ກັກຕຸນນໍ້າມັນເຊື້ອໄຟ ເພື່ອເກັງກຳໄລ ຫຼື ປັນປ່ວນຕະຫຼາດ;
3. ສະໜອງນໍ້າມັນເຊື້ອໄຟໃຫ້ແກ່ປໍ້ານໍ້າມັນເຊື້ອໄຟ;
4. ມອບສິດໃຫ້ບໍລິສັດຈຳໜ່າຍພາຍໃນ ຫຼື ບຸກຄົນໃດໜຶ່ງ ນໍາເຂົ້ານໍ້າມັນເຊື້ອໄຟ;
5. ເອົາໃບທະບຽນວິສາຫະກິດ ແລະ ໃບຢັ້ງຢືນການເຄື່ອນໄຫວທຸລະກິດຂອງບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ ໃຫ້ບຸກຄົນອື່ນນໍາໃຊ້;
6. ນໍາເຂົ້າ ແລະ ສະໜອງນໍ້າມັນເຊື້ອໄຟ ໂດຍບໍ່ຜ່ານສາງ;
7. ນໍາເຂົ້ານໍ້າມັນເຊື້ອໄຟ ໂດຍບໍ່ໄດ້ຮັບອະນຸຍາດ ຫຼື ບໍ່ຖືກຕ້ອງຕາມການອະນຸຍາດນໍາເຂົ້າ ຫຼື ນໍາໃຊ້ບໍ່ຖືກຕ້ອງຕາມເປົ້າໝາຍ;
8. ນໍາເຂົ້ານໍ້າມັນເຊື້ອໄຟ ໂດຍບໍ່ໄດ້ເສຍພັນທະ ຫຼື ເສຍພັນທະບໍ່ຄົບຖ້ວນ;
9. ມີພຶດຕິກຳອື່ນ ທີ່ເປັນການລະເມີດກົດໝາຍ.

ມາດຕາ 55 ຂໍ້ຫ້າມສໍາລັບບໍລິສັດຈຳໜ່າຍພາຍໃນ

ຫ້າມບໍລິສັດຈຳໜ່າຍພາຍໃນ ມີພຶດຕິກຳ ດັ່ງນີ້:

1. ນໍາເຂົ້ານໍ້າມັນເຊື້ອໄຟ;
2. ສະໜອງນໍ້າມັນເຊື້ອໄຟທີ່ບໍ່ໄດ້ມາດຕະຖານແຫ່ງຊາດ;
3. ກັກຕຸນນໍ້າມັນເຊື້ອໄຟ ເພື່ອເກັງກຳໄລ ຫຼື ປັນປ່ວນຕະຫຼາດ;
4. ສະໜອງນໍ້າມັນເຊື້ອໄຟ ໃຫ້ແກ່ປໍ້ານໍ້າມັນເຊື້ອໄຟ ທີ່ບໍ່ແມ່ນປໍ້າບໍລິສັດລົງທຶນເອງ ຫຼື ປໍ້າຕົວແທນຂອງຕົນ;
5. ປະຕິເສດ ການສະໜອງນໍ້າມັນເຊື້ອໄຟ ໃຫ້ແກ່ປໍ້າຕົວແທນຂອງຕົນ ໂດຍບໍ່ມີເຫດຜົນ;

6. ເອົາໃບທະບຽນວິສາຫະກິດ ແລະ ໃບຢັ້ງຢືນການເຄື່ອນໄຫວທຸລະກິດ ໃຫ້ບຸກຄົນອື່ນນຳໃຊ້;
7. ມີພຶດຕິກຳອື່ນ ທີ່ເປັນການລະເມີດກົດໝາຍ.

**ມາດຕາ 56 ຂໍ້ຫ້າມສຳລັບນໍ້າມັນເຊື້ອໄຟ**

ຫ້າມນໍ້າມັນເຊື້ອໄຟ ມີພຶດຕິກຳ ດັ່ງນີ້:

1. ຈຳໜ່າຍນໍ້າມັນເຊື້ອໄຟທີ່ບໍ່ໄດ້ມາດຕະຖານແຫ່ງຊາດ ຫຼື ບໍ່ເຕັມບໍລິມາດ;
2. ປິດປ້າ ຊົ່ວຄາວ ຫຼື ຖາວອນ ໂດຍບໍ່ມີເຫດຜົນ ຫຼື ບໍ່ໄດ້ແຈ້ງໃຫ້ຫ້ອງການອຸດສາຫະກຳ ແລະ ການຄ້າ ເມືອງ, ເທດສະບານ, ນະຄອນ ແລະ ຜູ້ຊົມໃຊ້ຮັບຊາບກ່ອນ ສາມວັນ;
3. ຂາຍນໍ້າມັນເຊື້ອໄຟ ໃນລາຄາທີ່ແຕກຕ່າງຈາກລາຄາທີ່ອົງການຄຸ້ມຄອງທຸລະກິດນໍ້າມັນເຊື້ອໄຟ ກຳນົດແຕ່ລະໄລຍະ;
4. ຮັບ ແລະ ຂາຍນໍ້າມັນເຊື້ອໄຟຂອງບໍລິສັດຈຳໜ່າຍພາຍໃນທີ່ຕົນບໍ່ໄດ້ເປັນຕົວແທນ;
5. ເອົາໃບທະບຽນວິສາຫະກິດ ແລະ ໃບຢັ້ງຢືນການເຄື່ອນໄຫວທຸລະກິດ ໃຫ້ບຸກຄົນອື່ນນຳໃຊ້;
6. ມີພາຫະນະຂົນສົ່ງ ແລະ ຂົນສົ່ງ ນໍ້າມັນເຊື້ອໄຟ ດ້ວຍຕົນເອງ;
7. ມີພຶດຕິກຳອື່ນທີ່ເປັນການລະເມີດກົດໝາຍ.

**ມາດຕາ 57 ຂໍ້ຫ້າມສຳລັບບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ**

ຫ້າມບໍລິສັດໃຫ້ບໍລິການກ່ຽວກັບນໍ້າມັນເຊື້ອໄຟ ມີພຶດຕິກຳ ດັ່ງນີ້:

1. ໃຫ້ບໍລິການໂດຍບໍ່ໄດ້ເຊັນສັນຍາກັບຫົວໜ່ວຍທຸລະກິດນໍ້າມັນເຊື້ອໄຟໃດໜຶ່ງ;
2. ບັນຈຸນໍ້າມັນເຊື້ອໄຟເກີນບໍລິມາດບັນຈຸຂອງສາງ ຫຼື ພາຫະນະຂົນສົ່ງຕາມກົດໝາຍ;
3. ຄ່ຽນຖ່າຍນໍ້າມັນເຊື້ອໄຟຢູ່ສະຖານທີ່ອື່ນທີ່ບໍ່ໄດ້ຮັບອະນຸຍາດ;
4. ນຳເຂົ້າ ຫຼື ຈຳໜ່າຍນໍ້າມັນເຊື້ອໄຟດ້ວຍຕົນເອງ;
5. ເອົາໃບທະບຽນວິສາຫະກິດ ແລະ ໃບຢັ້ງຢືນການເຄື່ອນໄຫວທຸລະກິດ ໃຫ້ບຸກຄົນອື່ນນຳໃຊ້;
6. ມີພຶດຕິກຳອື່ນທີ່ເປັນການລະເມີດກົດໝາຍ.

**ມາດຕາ 58 ຂໍ້ຫ້າມສຳລັບເຈົ້າໜ້າທີ່ ແລະ ພະນັກງານ**

ຫ້າມເຈົ້າໜ້າທີ່ ແລະ ພະນັກງານ ມີພຶດຕິກຳ ດັ່ງນີ້:

1. ສວຍໃຊ້ອຳນາດ, ຕຳແໜ່ງ, ໜ້າທີ່ ເພື່ອຮຽກຮ້ອງເອົາຜົນປະໂຫຍດ;
2. ບັງຄັບ, ນາບຊູ່, ໃຊ້ຄວາມຮຸນແຮງຕໍ່ຜູ້ດຳເນີນທຸລະກິດ;
3. ກົດໜ່ວງຖ່ວງດຶງ ຫຼື ແກ່ຍາວເວລາ ໃນການພິຈາລະນາເອກະສານ;
4. ປະລະໜ້າທີ່, ຂາດຄວາມຮັບຜິດຊອບ ແລະ ບິດເບືອນຄວາມຈິງ;
5. ບິດບັງ, ປົກປ້ອງ ແລະ ໃຫ້ຄວາມຮ່ວມມືແກ່ຜູ້ກະທຳຄວາມຜິດ;
6. ປອມແປງເອກະສານ ຫຼື ໃຊ້ເອກະສານປອມ, ເປີດເຜີຍຄວາມລັບທຸລະກິດ ໂດຍບໍ່ໄດ້ຮັບອະນຸຍາດຈາກຜູ້ດຳເນີນທຸລະກິດທີ່ກ່ຽວຂ້ອງ;
7. ອະນຸຍາດເຄື່ອນໄຫວທຸລະກິດນໍ້າມັນເຊື້ອໄຟ ໂດຍບໍ່ຖືກຕ້ອງຕາມເງື່ອນໄຂ ແລະ ຂັ້ນຕອນ;
8. ມີພຶດຕິກຳອື່ນ ທີ່ເປັນການລະເມີດກົດໝາຍ.

**ພາກທີ VIII**  
**ການແກ້ໄຂຂໍ້ຂັດແຍ່ງ**

**ມາດຕາ 59 ຮູບການແກ້ໄຂຂໍ້ຂັດແຍ່ງ**

ການແກ້ໄຂຂໍ້ຂັດແຍ່ງກ່ຽວກັບທຸລະກິດນໍ້າມັນເຊື້ອໄຟ ສາມາດດໍາເນີນດ້ວຍຮູບການໃດໜຶ່ງ ດັ່ງນີ້:

1. ການປະນີປະນອມ;
2. ການແກ້ໄຂທາງດ້ານບໍລິຫານ;
3. ການແກ້ໄຂໂດຍອົງການແກ້ໄຂຂໍ້ຂັດແຍ່ງທາງດ້ານເສດຖະກິດ;
4. ການຮ້ອງຟ້ອງຕໍ່ສານປະຊາຊົນ;
5. ການແກ້ໄຂຂໍ້ຂັດແຍ່ງສາກົນ.

**ມາດຕາ 60 ການປະນີປະນອມ**

ໃນກໍລະນີມີຂໍ້ຂັດແຍ່ງ ກ່ຽວກັບທຸລະກິດນໍ້າມັນເຊື້ອໄຟ ຄູ່ກໍລະນີສາມາດແກ້ໄຂຂໍ້ຂັດແຍ່ງດັ່ງກ່າວດ້ວຍການປຶກສາຫາລື ແລະ ປະນີປະນອມກັນ ເພື່ອໃຫ້ຕ່າງຝ່າຍຕ່າງໄດ້ຮັບຜົນປະໂຫຍດ.

ຄູ່ກໍລະນີສາມາດປະນີປະນອມກັນ ກ່ຽວກັບການລະເມີດສິດຜົນປະໂຫຍດທາງທຸລະກິດນໍ້າມັນເຊື້ອໄຟ. ການຕົກລົງຈາກການປະນີປະນອມ ໃຫ້ປະຕິບັດຕາມຫຼັກການຂອງການເຮັດສັນຍາ ຕາມທີ່ກຳນົດໄວ້ໃນກົດໝາຍ ວ່າດ້ວຍຂໍ້ຕຸກພັນໃນສັນຍາ ແລະ ນອກສັນຍາ.

**ມາດຕາ 61 ການແກ້ໄຂທາງດ້ານບໍລິຫານ**

ໃນກໍລະນີທີ່ມີຂໍ້ຂັດແຍ່ງ ກ່ຽວກັບທຸລະກິດນໍ້າມັນເຊື້ອໄຟ ທີ່ມີລັກສະນະທາງດ້ານບໍລິຫານ ຊຶ່ງຢູ່ພາຍໃຕ້ຄວາມຮັບຜິດຊອບຂອງອົງການຄຸ້ມຄອງວຽກງານທຸລະກິດນໍ້າມັນເຊື້ອໄຟ ຄູ່ກໍລະນີມີສິດ ສະເໜີຕໍ່ອົງການຈັດຕັ້ງດັ່ງກ່າວ ເພື່ອແກ້ໄຂ.

ຄູ່ກໍລະນີສາມາດສະເໜີຕໍ່ອົງການຄຸ້ມຄອງວຽກງານທຸລະກິດນໍ້າມັນເຊື້ອໄຟ ເພື່ອແກ້ໄຂຂໍ້ຂັດແຍ່ງກ່ຽວກັບທຸລະກິດນໍ້າມັນເຊື້ອໄຟ ໂດຍສອດຄ່ອງກັບກົດໝາຍ.

**ມາດຕາ 62 ການແກ້ໄຂໂດຍອົງການແກ້ໄຂຂໍ້ຂັດແຍ່ງທາງດ້ານເສດຖະກິດ**

ໃນກໍລະນີທີ່ມີຂໍ້ຂັດແຍ່ງ ກ່ຽວກັບທຸລະກິດນໍ້າມັນເຊື້ອໄຟ ຄູ່ກໍລະນີມີສິດສະເໜີຕໍ່ອົງການແກ້ໄຂຂໍ້ຂັດແຍ່ງທາງດ້ານເສດຖະກິດ ເພື່ອແກ້ໄຂຕາມທີ່ໄດ້ກຳນົດໄວ້ໃນກົດໝາຍ ວ່າດ້ວຍການແກ້ໄຂຂໍ້ຂັດແຍ່ງທາງດ້ານເສດຖະກິດ.

**ມາດຕາ 63 ການຮ້ອງຟ້ອງຕໍ່ສານປະຊາຊົນ**

ໃນກໍລະນີທີ່ມີຂໍ້ຂັດແຍ່ງກ່ຽວກັບທຸລະກິດນໍ້າມັນເຊື້ອໄຟ ຄູ່ກໍລະນີສາມາດຮ້ອງຟ້ອງຕໍ່ສານປະຊາຊົນ ເພື່ອພິຈາລະນາຕັດສິນ ຕາມກົດໝາຍ.

**ມາດຕາ 64 ການແກ້ໄຂຂໍ້ຂັດແຍ່ງສາກົນ**

ໃນກໍລະນີທີ່ມີຂໍ້ຂັດແຍ່ງກ່ຽວກັບທຸລະກິດນໍ້າມັນເຊື້ອໄຟ ທີ່ມີລັກສະນະສາກົນ ໃຫ້ປະຕິບັດຕາມສັນຍາສາກົນ ແລະ ສິນທິສັນຍາ ທີ່ ສປປ ລາວ ເປັນພາຄີ.

## ພາກທີ IX

### ການຄຸ້ມຄອງ ແລະ ການກວດກາ

#### ໝວດທີ 1

#### ການຄຸ້ມຄອງທຸລະກິດນໍ້າມັນເຊື້ອໄຟ

ມາດຕາ 65 ອົງການຄຸ້ມຄອງທຸລະກິດນໍ້າມັນເຊື້ອໄຟ

ລັດຖະບານ ຄຸ້ມຄອງທຸລະກິດນໍ້າມັນເຊື້ອໄຟ ຢ່າງລວມສູນ ແລະ ເປັນເອກະພາບ ໃນຂອບເຂດທົ່ວປະເທດ ໂດຍມອບໃຫ້ກະຊວງອຸດສາຫະກຳ ແລະ ການຄ້າ ເປັນຜູ້ຮັບຜິດຊອບໂດຍກົງ ແລະ ເປັນໃຈກາງປະສານສົມທົບກັບ ກະຊວງໂຍທາທິການ ແລະ ຂົນສົ່ງ, ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ, ກະຊວງປ້ອງກັນຄວາມສະຫງົບ, ກະຊວງວິທະຍາສາດ ແລະ ເຕັກໂນໂລຊີ, ກະຊວງການເງິນ, ກະຊວງພະລັງງານ ແລະ ບໍ່ແຮ່, ກະຊວງ, ອົງການລັດທຽບເທົ່າກະຊວງ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ.

ມາດຕາ 66 ສິດ ແລະ ໜ້າທີ່ ຂອງຂະແໜງການອຸດສາຫະກຳ ແລະ ການຄ້າ

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການອຸດສາຫະກຳ ແລະ ການຄ້າ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ, ສ້າງນະໂຍບາຍ ແລະ ກົດໝາຍ ກ່ຽວກັບທຸລະກິດນໍ້າມັນເຊື້ອໄຟ ເພື່ອນຳສະເໜີຂັ້ນເທິງພິຈາລະນາ;
2. ໂຄສະນາ, ເຜີຍແຜ່ ນະໂຍບາຍ ແລະ ກົດໝາຍ ກ່ຽວກັບ ທຸລະກິດນໍ້າມັນເຊື້ອໄຟ ໃຫ້ສັງຄົມຢ່າງທົ່ວເຖິງ;
3. ພິຈາລະນາການສະເໜີສ້າງຕັ້ງ, ອອກໃບຢັ້ງຢືນ, ສັ່ງໄຈະ ຫຼື ຢຸດເຊົາ ການເຄື່ອນໄຫວທຸລະກິດການນຳເຂົ້າ ແລະ ສົ່ງອອກ, ຈຳໜ່າຍພາຍໃນ, ປັ່ນ ແລະ ບໍລິການເຊົ່າສາງນໍ້າມັນເຊື້ອໄຟ ຕາມການແບ່ງຂັ້ນຄຸ້ມຄອງ;
4. ພິຈາລະນາຮັບຮອງແຜນການນຳເຂົ້າ ແລະ ຈຳໜ່າຍນໍ້າມັນເຊື້ອໄຟ ປະຈຳປີ;
5. ສົມທົບກັບກະຊວງພະລັງງານ ແລະ ບໍ່ແຮ່ ຄົ້ນຄວ້າ ແລະ ອອກລະບຽບການກ່ຽວກັບການຜະລິດ ແລະ ປຸງແຕ່ງນໍ້າມັນເຊື້ອໄຟ;
6. ປະສານສົມທົບກັບຂະແໜງການກ່ຽວຂ້ອງຄົ້ນຄວ້າ ແລະ ນຳສະເໜີລັດຖະບານ ເພື່ອກຳນົດ ແລະ ດັດສົມທຸລະກິດນໍ້າມັນເຊື້ອໄຟ ໃຫ້ເໝາະສົມຕາມສະພາບການພັດທະນາເສດຖະກິດ-ສັງຄົມ ໃນແຕ່ລະໄລຍະ;
7. ຄົ້ນຄວ້າພິຈາລະນາ ການດັດປັບລາຄານໍ້າມັນເຊື້ອໄຟ ໂດຍປະສານສົມທົບກັບກະຊວງການເງິນ ແລະ ພາກສ່ວນອື່ນທີ່ກ່ຽວຂ້ອງ ແລ້ວແຈ້ງໃຫ້ສັງຄົມຮັບຊາບ;
8. ຕິດຕາມ, ກວດກາ ຮ່ວມກັບຂະແໜງການເງິນ ໃນການຄຸ້ມຄອງນໍ້າມັນເຊື້ອໄຟ ທີ່ຖືກປົກເວັ້ນພາສີ;
9. ຕິດຕາມ, ກວດກາປະລິມານນໍ້າມັນເຊື້ອໄຟແຮສຳຮອງໄວ້ໃຊ້ ໃນກໍລະນີສຸກເສີນ ຂອງຜູ້ດຳເນີນທຸລະກິດນໍ້າມັນເຊື້ອໄຟ ທຸກ 30 ວັນ;
10. ຝຶກອົບຮົມ ແລະ ອອກໃບຢັ້ງຢືນການຄຸ້ມຄອງທຸລະກິດນໍ້າມັນເຊື້ອໄຟ;
11. ຮັບ ແລະ ພິຈາລະນາ ແກ້ໄຂຄຳສະເໜີຂອງຜູ້ດຳເນີນທຸລະກິດນໍ້າມັນເຊື້ອໄຟ ແລະ ຜູ້ຊົມໃຊ້;
12. ຊີ້ນຳສະມາຄົມນໍ້າມັນເຊື້ອໄຟ ໃຫ້ເຄື່ອນໄຫວ ຢ່າງເປັນປົກກະຕິ;
13. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານຄຸ້ມຄອງທຸລະກິດນໍ້າມັນເຊື້ອໄຟ ໃຫ້ຂັ້ນເທິງ ຢ່າງເປັນປົກກະຕິ;
14. ປະສານສົມທົບກັບບັນດາຂະແໜງການຕ່າງໆທີ່ກ່ຽວຂ້ອງ ກັບທຸລະກິດນໍ້າມັນເຊື້ອໄຟ;
15. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 67 ສິດ ແລະ ໜ້າທີ່ ຂອງຂະແໜງການໂຍທາທິການ ແລະ ຂົນສົ່ງ**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການໂຍທາທິການ ແລະ ຂົນສົ່ງ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບການປຸກສ້າງສາງ, ປ້າ, ການຂົນສົ່ງ ແລະ ພາຫະນະຂົນສົ່ງ ນໍ້າມັນເຊື້ອໄຟ ເພື່ອນໍາສະເໜີຂັ້ນເທິງພິຈາລະນາ;
2. ໂຄສະນາ, ເຜີຍແຜ່ ນະໂຍບາຍ ແລະ ກົດໝາຍ ກ່ຽວກັບການປຸກສ້າງສາງ, ປ້າ, ການຂົນສົ່ງ ແລະ ພາຫະນະ ຂົນສົ່ງນໍ້າມັນເຊື້ອໄຟ ໃຫ້ສັງຄົມ ຢ່າງທົ່ວເຖິງ;
3. ພິຈາລະນາການສະເໜີສ້າງຕັ້ງ, ອອກໃບຢັ້ງຢືນ, ສັ່ງໂຈະ ຫຼື ຢຸດເຊົາ ການອະນຸຍາດປຸກສ້າງ ແລະ ໃບຢັ້ງຢືນ ຄວາມຖືກຕ້ອງ ຂອງການປຸກສ້າງສາງ ແລະ ປ້ານໍ້າມັນເຊື້ອໄຟ;
4. ຄຸ້ມຄອງ ແລະ ກວດກາ ການປຸກສ້າງສາງ, ປ້າ ແລະ ສິ່ງປຸກສ້າງອື່ນ ທີ່ກ່ຽວຂ້ອງກັບກິດຈະການບໍລິການນໍ້າ ມັນເຊື້ອໄຟ;
5. ພິຈາລະນາອອກ, ໂຈະ ຫຼື ຖອນ ໃບອະນຸຍາດການເຄື່ອນໄຫວທຸລະກິດເຊົ່າພາຫະນະຂົນສົ່ງ ແລະ ບໍລິການ ຂົນສົ່ງນໍ້າມັນເຊື້ອໄຟ;
6. ກຳນົດເຕັກນິກພາຫະນະຂົນສົ່ງນໍ້າມັນເຊື້ອໄຟ;
7. ປະສານສົມທົບກັບບັນດາຂະແໜງການຕ່າງໆ ທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 68 ສິດ ແລະ ໜ້າທີ່ ຂອງຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບການປະເມີນຜົນກະທົບຕໍ່ສິ່ງແວດລ້ອມ, ສັງຄົມ ແລະ ທຳ ມະຊາດ ກ່ຽວກັບການສ້າງຕັ້ງສາງ ແລະ ປ້ານໍ້າມັນເຊື້ອໄຟ;
2. ໂຄສະນາ, ເຜີຍແຜ່ນະໂຍບາຍ ແລະ ກົດໝາຍ ກ່ຽວກັບການປະເມີນຜົນກະທົບຕໍ່ສິ່ງແວດລ້ອມ, ສັງຄົມ ແລະ ທຳມະຊາດ ກ່ຽວກັບການສ້າງຕັ້ງສາງ ແລະ ປ້ານໍ້າມັນເຊື້ອໄຟ ໃຫ້ສັງຄົມ ຢ່າງທົ່ວເຖິງ;
3. ພິຈາລະນາ ການສະເໜີສ້າງຕັ້ງ, ອອກໃບຢັ້ງຢືນ, ສັ່ງໂຈະ ຫຼື ຢຸດເຊົາ ໃບຢັ້ງຢືນກ່ຽວກັບບົດລາຍງານ ການປະ ເມີນຜົນກະທົບຕໍ່ສິ່ງແວດລ້ອມ, ສັງຄົມ ແລະ ທຳມະຊາດ, ແຜນຄຸ້ມຄອງ ແລະ ຕິດຕາມສິ່ງແວດລ້ອມ ໃຫ້ ແກ່ຜູ້ດຳເນີນທຸລະກິດນໍ້າມັນເຊື້ອໄຟ;
4. ຮັບຄຳສະເໜີ ແລະ ລາຍງານ ບັນຫາສິ່ງແວດລ້ອມຈາກປະຊາຊົນ ແລະ ພາກສ່ວນອື່ນທີ່ກ່ຽວຂ້ອງ ພ້ອມທັງ ແກ້ໄຂຂໍ້ຂັດແຍ່ງ ຕາມຄວາມຮັບຜິດຊອບຂອງຕົນ;
5. ສະເໜີຕໍ່ການຈັດຕັ້ງທີ່ກ່ຽວຂ້ອງ ປັບປຸງ, ດັດແກ້, ໂຈະ ຫຼື ຍົກເລີກ ກິດຈະການທີ່ກໍ່ໃຫ້ເກີດຜົນກະທົບ ຫຼື ຄວາມປອດໄພຕໍ່ຊີວິດ, ສຸຂະພາບຂອງຄົນ, ສັດ, ພືດ ແລະ ສິ່ງທີ່ມີຊີວິດອື່ນໆ;
6. ປະສານສົມທົບ ກັບບັນດາຂະແໜງການຕ່າງໆ ທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
7. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 69 ສິດ ແລະ ໜ້າທີ່ ຂອງຂະແໜງການປ້ອງກັນຄວາມສະຫງົບ**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການປ້ອງກັນຄວາມສະຫງົບ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບການຄຸ້ມຄອງ, ປ້ອງກັນ, ສະກັດກັ້ນ ແລະ ຕ້ານອັກຄີໄພ;
2. ໂຄສະນາ, ເຜີຍແຜ່ນະໂຍບາຍ ແລະ ກົດໝາຍ ກ່ຽວກັບການຄຸ້ມຄອງ, ປ້ອງກັນ, ສະກັດກັ້ນ ແລະ ຕ້ານອັກຄີ ໄພ ໃຫ້ສັງຄົມ ຢ່າງທົ່ວເຖິງ;

3. ພິຈາລະນາການສະເໜີ ອອກ ຫຼື ລົບລ້າງ ໃບຢັ້ງຢືນກວດກາຜ່ານ ແລະ ໃບຢັ້ງຢືນ ກ່ຽວກັບແຜນຜັງລະບົບສະກັດກັ້ນ ແລະ ຕ້ານອັກຄີໄພ ບັນດາຫົວໜ່ວຍທຸລະກິດນໍ້າມັນເຊື້ອໄຟ;
4. ຄຸ້ມຄອງ, ກວດກາ, ຕັກເຕືອນ, ປັບໃໝ ກ່ຽວກັບ ການລະເມີດລະບຽບການວຽກງານສະກັດກັ້ນ ແລະ ຕ້ານອັກຄີໄພ ບັນດາຫົວໜ່ວຍທຸລະກິດນໍ້າມັນເຊື້ອໄຟ;
5. ປະສານສົມທົບກັບບັນດາຂະແໜງການຕ່າງໆທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
6. ນໍາໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 70 ສິດ ແລະ ໜ້າທີ່ ຂອງຂະແໜງການວິທະຍາສາດ ແລະ ເຕັກໂນໂລຊີ**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການວິທະຍາສາດ ແລະ ເຕັກໂນໂລຊີ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບການກວດກາຄຸນນະພາບ ແລະ ມາດຕະຖານ ນໍ້າມັນເຊື້ອໄຟ;
2. ໂຄສະນາ, ເຜີຍແຜ່ນະໂຍບາຍ ແລະ ກົດໝາຍ ກ່ຽວກັບການກວດກາຄຸນນະພາບ ແລະ ມາດຕະຖານ ນໍ້າມັນເຊື້ອໄຟ ໃຫ້ສັງຄົມ ຢ່າງທົ່ວເຖິງ;
3. ພິຈາລະນາການສະເໜີ ອອກ ຫຼື ລົບລ້າງ ໃບຢັ້ງຢືນຜົນການກວດສອບຄຸນນະພາບນໍ້າມັນເຊື້ອໄຟ ແລະ ໃບຢັ້ງຢືນການກວດສອບຄຸນນະພາບນໍ້າມັນເຊື້ອໄຟ;
4. ຄຸ້ມຄອງ ແລະ ກວດສອບ ດ້ານຄຸນນະພາບ ແລະ ບໍລິມາດກ່ຽວກັບນໍ້າມັນເຊື້ອໄຟ;
5. ກຳນົດມາດຕະຖານບໍລິມາດ ຊັງຜອງພາຫະນະຂົນສົ່ງນໍ້າມັນເຊື້ອໄຟ;
6. ປະສານສົມທົບ ກັບບັນດາຂະແໜງການຕ່າງໆທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
7. ນໍາໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 71 ສິດ ແລະ ໜ້າທີ່ ຂອງຂະແໜງການການເງິນ**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການການເງິນ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບພາສີ-ອາກອນ ແລະ ພັນທະຕ່າງໆ ໃນການດຳເນີນທຸລະກິດນໍ້າມັນເຊື້ອໄຟ;
2. ໂຄສະນາ, ເຜີຍແຜ່ ນະໂຍບາຍ ແລະ ກົດໝາຍ ກ່ຽວກັບພາສີ-ອາກອນ ແລະ ພັນທະຕ່າງໆ ໃນການດຳເນີນທຸລະກິດນໍ້າມັນເຊື້ອໄຟ ໃຫ້ສັງຄົມ ຢ່າງທົ່ວເຖິງ;
3. ຄຸ້ມຄອງ, ຕິດຕາມ ແລະ ກວດກາ ການປະຕິບັດພັນທະທາງດ້ານພາສີ ແລະ ສ່ວຍສາອາກອນ ຂອງທຸລະກິດນໍ້າມັນເຊື້ອໄຟ ຕາມທີ່ໄດ້ກຳນົດໄວ້ໃນກົດໝາຍທີ່ກ່ຽວຂ້ອງ;
4. ສະເໜີໃຫ້ຂະແໜງການທີ່ກ່ຽວຂ້ອງ ພິຈາລະນາໂຈະ ຫຼື ຖອນໃບທະບຽນວິສາຫະກິດ ແລະ ໃບຢັ້ງຢືນ ອື່ນໆ ຖ້າທຸລະກິດນໍ້າມັນເຊື້ອໄຟ ບໍ່ປະຕິບັດພັນທະທາງດ້ານພາສີ, ສ່ວຍສາອາກອນ ແລະ ພັນທະອື່ນ ຕາມການກຳນົດໃນກົດໝາຍ;
5. ປະສານສົມທົບ ກັບບັນດາຂະແໜງການຕ່າງໆທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
6. ນໍາໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 72 ສິດ ແລະ ໜ້າທີ່ ຂອງຂະແໜງການພະລັງງານ ແລະ ບໍ່ແຮ່**

ໃນການຄຸ້ມຄອງທຸລະກິດນໍ້າມັນເຊື້ອໄຟ ຂະແໜງການພະລັງງານ ແລະ ບໍ່ແຮ່ ມີສິດ ແລະ ໜ້າທີ່ ດັ່ງນີ້:

1. ຄົ້ນຄ້ວາ, ສ້າງນະໂຍບາຍ ແລະ ກົດໝາຍ ກ່ຽວກັບການຜະລິດ ແລະ ການປຸງແຕ່ງນໍ້າມັນເຊື້ອໄຟ ຊີວະພາບ;

2. ໂຄສະນາ, ເຜີຍແຜ່ ນະໂຍບາຍ ແລະ ກົດໝາຍ ກ່ຽວກັບການຜະລິດ ແລະ ການປຸງແຕ່ງນໍ້າມັນເຊື້ອໄຟຊີວະພາບ ໃຫ້ສັງຄົມ ຢ່າງທົ່ວເຖິງ;
3. ສົມທົບກັບກະຊວງອຸດສາຫະກຳ ແລະ ການຄ້າ ແລະ ພາກສ່ວນອື່ນທີ່ກ່ຽວຂ້ອງ ຄົ້ນຄວ້າ ແລະ ອອກລະບຽບ ການ ກ່ຽວກັບການຜະລິດ ແລະ ປຸງແຕ່ງນໍ້າມັນເຊື້ອໄຟ;
4. ສຶກສາ, ຄົ້ນຄວ້າ ສ້າງຮ່າງນະໂຍບາຍ ແລະ ແຜນພັດທະນາພະລັງງານແຫ່ງຊາດ;
5. ອອກໃບຢັ້ງຢືນທາງດ້ານວິຊາການ ຕໍ່ການລົງທຶນດ້ານທຸລະກິດການຜະລິດ ແລະ ການປຸງແຕ່ງ ນໍ້າມັນເຊື້ອໄຟຊີວະພາບ;
6. ຄຸ້ມຄອງ, ຕິດຕາມ ແລະ ກວດກາ ຜູ້ດຳເນີນທຸລະກິດການຜະລິດ ແລະ ການປຸງແຕ່ງ ນໍ້າມັນເຊື້ອໄຟຊີວະພາບ;
7. ປະສານສົມທົບ ກັບບັນດາຂະແໜງການຕ່າງໆທີ່ກ່ຽວຂ້ອງກັບທຸລະກິດນໍ້າມັນເຊື້ອໄຟ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ.

**ມາດຕາ 73 ສິດ ແລະ ໜ້າທີ່ ຂອງຂະແໜງການອື່ນ ແລະ ອົງການປົກຄອງທ້ອງຖິ່ນ**

ຂະແໜງການກ່ຽວຂ້ອງ, ອົງການປົກຄອງທ້ອງຖິ່ນ ມີສິດ ແລະ ໜ້າທີ່ ໃນການສົ່ງເສີມ, ສະໜັບສະໜູນ, ຄຸ້ມຄອງ, ຕິດຕາມ ແລະ ກວດກາ ການດຳເນີນທຸລະກິດນໍ້າມັນເຊື້ອໄຟ ໂດຍປະສານສົມທົບ, ຮ່ວມມືກັບຂະແໜງການອຸດສາຫະກຳ ແລະ ການຄ້າ ຕາມພາລະບົດບາດ ແລະ ຂອບເຂດຄວາມຮັບຜິດຊອບຂອງຕົນ.

**ມາດຕາ 74 ການແບ່ງຂັ້ນຄຸ້ມຄອງ**

ມອບໃຫ້ກະຊວງທີ່ເປັນອົງການຄຸ້ມຄອງທຸລະກິດນໍ້າມັນເຊື້ອໄຟ ຕາມທີ່ກຳນົດໄວ້ໃນ ມາດຕາ 65 ຂອງດຳລັດສະບັບນີ້ ຄົ້ນຄວ້າ ແລະ ກຳນົດການແບ່ງຂັ້ນຄຸ້ມຄອງ ຕາມສາຍຕັ້ງໃຫ້ເໝາະສົມ ຕາມພາລະບົດບາດ ແລະ ຂອບເຂດສິດຂອງຕົນ.

**ໝວດທີ 2**

**ການກວດກາທຸລະກິດນໍ້າມັນເຊື້ອໄຟ**

**ມາດຕາ 75 ອົງການກວດກາທຸລະກິດນໍ້າມັນເຊື້ອໄຟ**

ອົງການກວດກາທຸລະກິດນໍ້າມັນເຊື້ອໄຟ ປະກອບດ້ວຍ:

ອົງການກວດກາພາຍໃນ ຊຶ່ງແມ່ນອົງການດຽວກັນ ກັບອົງການຄຸ້ມຄອງທຸລະກິດນໍ້າມັນເຊື້ອໄຟ ຕາມທີ່ໄດ້ກຳນົດໄວ້ມາດຕາ 63 ຂອງດຳລັດສະບັບນີ້;

ອົງການກວດກາພາຍນອກ ຊຶ່ງແມ່ນອົງການກວດກາລັດຖະບານ, ອົງການກວດສອບແຫ່ງລັດ ເປັນຜູ້ກວດກາການຈັດຕັ້ງປະຕິບັດວຽກງານຄຸ້ມຄອງທຸລະກິດນໍ້າມັນເຊື້ອໄຟ ຕາມພາລະບົດບາດ, ສິດ ແລະ ໜ້າທີ່ຂອງຕົນ ຕາມທີ່ກຳນົດໄວ້ໃນກົດໝາຍ.

**ມາດຕາ 76 ເນື້ອໃນກວດກາ**

ການກວດກາການຄຸ້ມຄອງທຸລະກິດນໍ້າມັນເຊື້ອໄຟ ມີເນື້ອໃນດັ່ງນີ້:

1. ປະຕິບັດນະໂຍບາຍ, ກົດໝາຍ ກ່ຽວກັບການຄຸ້ມຄອງທຸລະກິດນໍ້າມັນເຊື້ອໄຟ;
2. ການຈັດຕັ້ງ ແລະ ການເຄື່ອນໄຫວຂອງອົງການຄຸ້ມຄອງທຸລະກິດນໍ້າມັນເຊື້ອໄຟ;
3. ການເຄື່ອນໄຫວຂອງເຈົ້າໜ້າທີ່, ພະນັກງານ ແລະ ການຈັດຕັ້ງທີ່ກ່ຽວຂ້ອງກັບວຽກງານຄຸ້ມຄອງທຸລະກິດນໍ້າມັນເຊື້ອໄຟ.



**ມາດຕາ 77 ຮູບການກວດກາ**

ການກວດກາວຽກງານຄຸ້ມຄອງທຸລະກິດນໍ້າມັນເຊື້ອໄຟ ມີ 3 ຮູບການ ດັ່ງນີ້:

1. ການກວດກາຕາມລະບົບປົກກະຕິ;
2. ການກວດກາໂດຍມີການແຈ້ງໃຫ້ຮູ້ລ່ວງໜ້າ;
3. ການກວດກາແບບກະທັນຫັນ.

ການກວດກາຕາມລະບົບປົກກະຕິ ແມ່ນການກວດກາຕາມແຜນການ ແລະ ມີກຳນົດເວລາອັນແນ່ນອນ ຊຶ່ງຕ້ອງປະຕິບັດ ຢ່າງໜ້ອຍ 2 ຄັ້ງ ຕໍ່ປີ.

ການກວດກາໂດຍມີການແຈ້ງໃຫ້ຮູ້ລ່ວງໜ້າ ແມ່ນການກວດການອກແຜນ ເມື່ອເຫັນວ່າມີຄວາມຈຳເປັນ ຊຶ່ງຕ້ອງແຈ້ງໃຫ້ຜູ້ຖືກວດກາຮູ້ກ່ອນລ່ວງໜ້າ ຢ່າງໜ້ອຍ 24 ຊົ່ວໂມງ.

ການກວດກາແບບກະທັນຫັນ ແມ່ນການກວດກາໃນເວລາທີ່ເຫັນວ່າມີຄວາມຈຳເປັນ ແລະ ຮີບດ່ວນ ໂດຍບໍ່ມີການແຈ້ງໃຫ້ຜູ້ຖືກວດກາຮູ້ກ່ອນລ່ວງໜ້າ.

ການກວດກາ ໃຫ້ດຳເນີນດ້ວຍການກວດກາທາງດ້ານເອກະສານ ແລະ ລົງກວດກາຕົວຈິງ ຢູ່ສະຖານທີ່ກ່ຽວຂ້ອງ.

ການກວດກາ ໃຫ້ປະຕິບັດຕາມກົດໝາຍ ຢ່າງເຂັ້ມງວດ.

**ພາກທີ X**

**ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ**

**ມາດຕາ 78 ນະໂຍບາຍຕໍ່ຜູ້ມີຜົນງານ**

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ມີຜົນງານດີເດັ່ນໃນການຈັດຕັ້ງປະຕິບັດ ດຳລັດສະບັບນີ້ ຈະໄດ້ຮັບການຍ້ອງຍໍ ຫຼື ຮັບນະໂຍບາຍ ຕາມກົດໝາຍ.

**ມາດຕາ 79 ມາດຕະການຕໍ່ຜູ້ລະເມີດ**

ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ລະເມີດດຳລັດສະບັບນີ້ ຈະຖືກປະຕິບັດມາດຕະການ ກ່າວເຕືອນ, ສຶກສາອົບຮົມ, ລົງວິໄນ, ປັບໄໝ, ໃຊ້ຄ່າເສັຍຫາຍທາງແພ່ງ ຫຼື ລົງໂທດທາງອາຍາ ຕາມກຳລະນິເບົາ ຫຼື ໜັກ.

**ມາດຕາ 80 ມາດຕະການ ກ່າວເຕືອນ ແລະ ສຶກສາອົບຮົມ**

ບຸກຄົນ, ນິຕິບຸກຄົນ ທີ່ລະເມີດລະບຽບການ ເປັນຕົ້ນຂໍ້ຫ້າມ ທີ່ໄດ້ກຳນົດໄວ້ໃນດຳລັດສະບັບນີ້ ທີ່ມີລັກສະນະເປົາ ແລະ ເປັນການລະເມີດເທື່ອທຳອິດ ຊຶ່ງບໍ່ແມ່ນການກະທຳຜິດທາງອາຍາ ຈະຖືກກ່າວເຕືອນ ແລະ ສຶກສາອົບຮົມ ພ້ອມທັງເຮັດບົດບັນທຶກໄວ້.

**ມາດຕາ 81 ມາດຕະການທາງດ້ານວິໄນ**

ເຈົ້າໜ້າທີ່ ແລະ ພະນັກງານຂອງລັດທີ່ກ່ຽວຂ້ອງ ທີ່ລະເມີດດຳລັດສະບັບນີ້ ເປັນຕົ້ນຂໍ້ຫ້າມ ຊຶ່ງບໍ່ເປັນການກະທຳຜິດທາງອາຍາ, ຈະຖືກລົງວິໄນຕາມທີ່ກຳນົດໄວ້ໃນກົດໝາຍ ເຊັ່ນ:

1. ກ່າວເຕືອນ ຄວາມຜິດຕາມລະບຽບການ ພ້ອມທັງບັນທຶກໄວ້ໃນສຳນວນຊີວະປະຫວັດຂອງຜູ້ກ່ຽວ;
2. ໂຈະການເລື່ອນຊັ້ນ, ຂັ້ນເງິນເດືອນ ແລະ ການຍ້ອງຍໍ;
3. ປົດຕຳແໜ່ງ ຫຼື ຍົກຍ້າຍໄປຮັບໜ້າທີ່ອື່ນ ທີ່ມີຕຳແໜ່ງຕໍ່າກວ່າເກົ່າ;

4. ໃຫ້ອອກຈາກລັດຖະການ ໂດຍບໍ່ໄດ້ຮັບນະໂຍບາຍ.

ຜູ້ທີ່ຖືກປະຕິບັດວິໄນ ຕ້ອງສົ່ງຊັບສິນທີ່ຕົນໄດ້ມາໂດຍບໍ່ຖືກຕ້ອງນັ້ນ ຄົນໃຫ້ການຈັດຕັ້ງຢ່າງຄົບຖ້ວນ.

**ມາດຕາ 82 ມາດຕະການປັບໃໝ**

ຜູ້ດຳເນີນທຸລະກິດນໍ້າມັນເຊື້ອໄຟ ທີ່ລະເມີດດຳລັດສະບັບນີ້ ຈະຖືກປັບໃໝ ຕາມກໍລະນີ ດັ່ງນີ້:

**ກ. ສຳລັບບໍລິສັດນໍາເຂົ້າ ແລະ ສົ່ງອອກນໍ້າມັນເຊື້ອໄຟ:**

1. ນໍາເຂົ້ານໍ້າມັນເຊື້ອໄຟ ທີ່ບໍ່ໄດ້ມາດຕະຖານແຫ່ງຊາດ ຈະໃຫ້ສົ່ງອອກຄືນ ແລະ ປັບໃໝ 10% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
2. ສະໜອງນໍ້າມັນເຊື້ອໄຟທີ່ບໍ່ໄດ້ມາດຕະຖານແຫ່ງຊາດ ຈະຖືກຍຶດ ແລະ ປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
3. ສະໜອງນໍ້າມັນເຊື້ອໄຟ ໃຫ້ແກ່ປໍ້ານໍ້າມັນເຊື້ອໄຟ ຈະຖືກປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
4. ປະຕິເສດການສະໜອງນໍ້າມັນເຊື້ອໄຟ ໃຫ້ແກ່ຕົວແທນທີ່ເປັນບໍລິສັດຈຳໜ່າຍພາຍໃນ ຂອງຕົນ ໂດຍບໍ່ມີເຫດຜົນ ຈະຖືກປັບໃໝ 5.000.000 (ຫ້າລ້ານ) ກີບ ຕໍ່ຄັ້ງ;
5. ມອບສິດ ໃຫ້ຕົວແທນທີ່ເປັນບໍລິສັດຈຳໜ່າຍມັນເຊື້ອໄຟພາຍໃນ ຂອງຕົນ ຫຼື ບຸກຄົນໃດໜຶ່ງ ນໍາເຂົ້ານໍ້າມັນເຊື້ອໄຟ ຈະຖືກປັບໃໝ 30% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
6. ເອົາໃບທະບຽນວິສາຫະກິດໃຫ້ບຸກຄົນອື່ນນໍາໃຊ້ ຈະຖືກປັບໃໝ 100.000.000 (ໜຶ່ງຮ້ອຍລ້ານ) ກີບ ຕໍ່ຄັ້ງ ແລະ ຢຸດເຊົາໃຫ້ບຸກຄົນອື່ນນໍາໃຊ້;
7. ນໍາເຂົ້ານໍ້າມັນເຊື້ອໄຟ ໂດຍບໍ່ມີໃບຢັ້ງຢືນການເຄື່ອນໄຫວທຸລະກິດ ຈະຖືກຍຶດ ແລະ ປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
8. ນໍາເຂົ້າ ແລະ ສະໜອງນໍ້າມັນເຊື້ອໄຟ ໂດຍບໍ່ຜ່ານສາງ ຈະຖືກປັບໃໝ 20% ຂອງມູນຄ່ານໍ້າມັນເຊື້ອໄຟ ທີ່ກວດພົບ ແລະ ໃຫ້ເອົາລົງສາງ ຕາມຂັ້ນຕອນ;
9. ນໍາເຂົ້ານໍ້າມັນເຊື້ອໄຟ ໂດຍບໍ່ຖືກຕ້ອງຕາມການອະນຸຍາດນໍາເຂົ້າ ຈະຖືກຍຶດ ແລະ ປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ.

**ຂ. ສຳລັບບໍລິສັດຈຳໜ່າຍພາຍໃນ :**

ຫ້າມບໍລິສັດຈຳໜ່າຍພາຍໃນ ມີພຶດຕິກຳ ດັ່ງນີ້:

1. ນໍາເຂົ້ານໍ້າມັນເຊື້ອໄຟເອງ ຈະຖືກຍຶດ ແລະ ປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
2. ສະໜອງນໍ້າມັນເຊື້ອໄຟ ທີ່ບໍ່ໄດ້ມາດຕະຖານແຫ່ງຊາດ ຈະຖືກຍຶດ ແລະ ປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
3. ກັກຕຸນນໍ້າມັນເຊື້ອໄຟ ເພື່ອເກັບກຳໄລ ຫຼື ປັບປ່ວນຕະຫຼາດ ຈະຖືກປັບໃໝ 10.000.000 (ສິບລ້ານ) ກີບ ຕໍ່ຄັ້ງ;
4. ສະໜອງນໍ້າມັນເຊື້ອໄຟ ໃຫ້ແກ່ປໍ້ານໍ້າມັນເຊື້ອໄຟ ທີ່ບໍ່ແມ່ນປໍ້າບໍລິສັດລົງທຶນເອງ ຫຼື ປໍ້າຕົວແທນຂອງຕົນ ຈະຖືກປັບໃໝ 50% ຂອງມູນຄ່ານໍ້າມັນເຊື້ອໄຟ ທີ່ກວດພົບ;
5. ປະຕິເສດການສະໜອງນໍ້າມັນເຊື້ອໄຟ ໃຫ້ແກ່ປໍ້າຕົວແທນຂອງຕົນ ໂດຍບໍ່ມີເຫດຜົນ ຈະຖືກປັບໃໝ 5.000.000 (ຫ້າລ້ານ) ກີບ ຕໍ່ຄັ້ງ;
6. ເອົາໃບທະບຽນວິສາຫະກິດ ໃຫ້ບຸກຄົນອື່ນນໍາໃຊ້ ຈະຖືກປັບໃໝ 100.000.000 (ໜຶ່ງຮ້ອຍລ້ານ) ກີບ ຕໍ່ຄັ້ງ ແລະ ຢຸດເຊົາໃຫ້ບຸກຄົນອື່ນນໍາໃຊ້;
7. ສະໜອງນໍ້າມັນເຊື້ອໄຟ ໂດຍບໍ່ຜ່ານສາງ ຈະຖືກປັບໃໝ 20% ຂອງມູນຄ່ານໍ້າມັນເຊື້ອໄຟ ທີ່ກວດພົບ ແລະ ໃຫ້ເອົາລົງສາງ ຕາມຂັ້ນຕອນ;

8. ນຳເຂົ້ານ້ຳມັນເຊື້ອໄຟ ໂດຍບໍ່ໄດ້ເສຍພັນທະ ຫຼື ເສຍພັນທະບໍ່ຄົບຖ້ວນ ຈະຖືກຍຶດ ແລະ ປັບໃໝ 50% ຂອງມູນຄ່ານ້ຳມັນເຊື້ອໄຟ ທີ່ກວດພົບ.

ຄ. ສຳລັບຜູ້ດຳເນີນທຸລະກິດປ້ານ້ຳມັນເຊື້ອໄຟ

1. ຈຳໜ່າຍນ້ຳມັນເຊື້ອໄຟ ທີ່ບໍ່ໄດ້ມາດຕະຖານແຫ່ງຊາດ ຈະຖືກຍຶດ ແລະ ປັບໃໝ 20% ຂອງມູນຄ່ານ້ຳມັນເຊື້ອໄຟ ທີ່ກວດພົບ;
2. ຈຳໜ່າຍນ້ຳມັນເຊື້ອໄຟ ບໍ່ແຕ້ມບໍລິມາດ ຈະຖືກປັບໃໝ 2.000.000 (ສອງລ້ານ) ກີບ ຕໍ່ຄັ້ງ;
3. ປິດປ້າ ຊົ່ວຄາວ ຫຼື ຖາວອນ ໂດຍບໍ່ມີເຫດຜົນ ຫຼື ບໍ່ໄດ້ແຈ້ງໃຫ້ຫ້ອງການອຸດສາຫະກຳ ແລະ ການຄ້າເມືອງ, ເທດສະບານ, ນະຄອນ ແລະ ຜູ້ຊົມໃຊ້ ຮັບຊາບກ່ອນ 3 ວັນ ຈະຖືກປັບໃໝ 5.000.000 (ຫ້າລ້ານ) ກີບ ຕໍ່ຄັ້ງ;
4. ຂາຍນ້ຳມັນເຊື້ອໄຟ ຕ່າງຈາກລາຄາທີ່ອົງການຄຸ້ມຄອງທຸລະກິດນ້ຳມັນເຊື້ອໄຟ ກຳນົດແຕ່ລະໄລຍະ ຈະຖືກປັບໃໝ 5.000.000 (ຫ້າລ້ານ) ກີບ ຕໍ່ຄັ້ງ;
5. ຮັບ ແລະ ຂາຍນ້ຳມັນເຊື້ອໄຟ ຂອງບໍລິສັດນຳເຂົ້າ ແລະ ສົ່ງອອກນ້ຳມັນເຊື້ອໄຟ ຫຼື ບໍລິສັດຈຳໜ່າຍພາຍໃນ ທີ່ເປັນປ້າບໍລິສັດລົງທຶນເອງ ຫຼື ຕົນບໍ່ໄດ້ຮັບສິດເປັນຕົວແທນ ຈະຖືກປັບໃໝ 15.000.000 (ສິບຫ້າລ້ານ) ກີບ ຕໍ່ຄັ້ງ;
6. ເອົາໃບທະບຽນວິສາຫະກິດໃຫ້ບຸກຄົນອື່ນນຳໃຊ້ ຈະຖືກປັບໃໝ 30.000.000 (ສາມສິບລ້ານ) ກີບ ຕໍ່ຄັ້ງ;
7. ຈຳໜ່າຍນ້ຳມັນເຊື້ອໄຟ ໂດຍບໍ່ມີໃບຢັ້ງຢືນການເຄື່ອນໄຫວທຸລະກິດ ຈະຖືກປັບໃໝ 10.000.000 (ສິບລ້ານ) ກີບ ຕໍ່ຄັ້ງ;
8. ມີພາຫະນະຂົນສົ່ງນ້ຳມັນ ແລະ ນຳໃຊ້ຂົນສົ່ງນ້ຳມັນເຊື້ອໄຟ ດ້ວຍຕົນເອງ ຈະຖືກປັບໃໝ 15.000.000 (ສິບຫ້າລ້ານ) ກີບ ຕໍ່ຄັ້ງ;
9. ນຳເຂົ້ານ້ຳມັນເຊື້ອໄຟດ້ວຍຕົນເອງ ຈະຖືກຍຶດ ແລະ ປັບໃໝ 50% ຂອງມູນຄ່ານ້ຳມັນເຊື້ອໄຟ ທີ່ກວດພົບ;
10. ຈຳໜ່າຍນ້ຳມັນເຊື້ອໄຟນອກລະບົບ ຈະຖືກຍຶດ ແລະ ປັບໃໝ 50% ຂອງມູນຄ່ານ້ຳມັນເຊື້ອໄຟ ທີ່ກວດພົບ;

ງ. ສຳລັບຜູ້ດຳເນີນທຸລະກິດໃຫ້ບໍລິການນ້ຳມັນເຊື້ອໄຟ

1. ໃຫ້ບໍລິການໂດຍບໍ່ໄດ້ເຊັນສັນຍາ ກັບຜູ້ດຳເນີນທຸລະກິດນ້ຳມັນເຊື້ອໄຟໃດໜຶ່ງ ຈະຖືກປັບໃໝ 15.000.000 (ສິບຫ້າລ້ານ) ກີບ ຕໍ່ຄັ້ງ;
2. ບັນຈຸນ້ຳມັນເຊື້ອໄຟເກີນບໍລິມາດບັນຈຸຂອງສາງ ຫຼື ພາຫະນະຂົນສົ່ງ ຕາມກົດໝາຍທີ່ກ່ຽວຂ້ອງ ຈະຖືກປັບໃໝ 15.000.000 (ສິບຫ້າລ້ານ) ກີບ ຕໍ່ຄັ້ງ;
3. ຄ່ຽນຖ່າຍນ້ຳມັນເຊື້ອໄຟ ຢູ່ສະຖານທີ່ອື່ນ ທີ່ບໍ່ໄດ້ຮັບອະນຸຍາດ ຈະຖືກປັບໃໝ 15.000.000 (ສິບຫ້າລ້ານ) ກີບ ຕໍ່ຄັ້ງ;
4. ນຳເຂົ້າ ຫຼື ຈຳໜ່າຍນ້ຳມັນເຊື້ອໄຟ ດ້ວຍຕົນເອງ ຈະຖືກຍຶດ ແລະ ປັບໃໝ 50% ຂອງມູນຄ່ານ້ຳມັນເຊື້ອໄຟ ທີ່ກວດພົບ;
5. ເອົາໃບທະບຽນວິສາຫະກິດໃຫ້ບຸກຄົນອື່ນນຳໃຊ້ ຈະຖືກປັບໃໝ 30.000.000 (ສາມສິບລ້ານ) ກີບ ຕໍ່ຄັ້ງ.

ມາດຕາ 83 ມາດຕະການທາງແພ່ງ

ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ໄດ້ລະເມີດດຳລັດສະບັບນີ້ ຊຶ່ງກໍ່ຄວາມເສຍຫາຍໃຫ້ແກ່ຜົນປະໂຫຍດຂອງລັດ, ສັງຄົມ ຫຼື ບຸກຄົນອື່ນ ຕ້ອງໃຊ້ແທນຄ່າເສຍຫາຍທີ່ຕົນກໍ່ຂຶ້ນ.

